

ఓమ్

శ్రీ విశ్వ మీమాంస

తెలుగు సామ్రాజ్యశాస్త్ర వాస్తవశాస్త్ర

అగ్రాధ వేదాంత విచార వాహినీ
అజ్ఞాన గాఢాంధ తమో వినాశినీ
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగియై
భోగములమధ్య త్యాగియై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.
-సత్యానంద

“నిమిత్తమాత్రం భవ సవ్యసాచిన్!”

సంస్థాపకులు :
బ్రహ్మచీన

భగవాన్ శ్రీసత్యానంద మహర్షులవారు

గౌరవసంపాదకులు :

పూజ్య **శ్రీబ్రహ్మచీనందతీర్థస్వామిలవారు**

సంపాదకులు :

శ్రీ శ్రీపారి తీర్థ స్వామిలవారు

9959300918

సహాయ సంపాదకులు :

పురుషోత్తమబ్రహ్మచారి 9885372369

సంపుటము 66 సంచిక 3

శ్రీనందన నామ సంవత్సరము

మాఘమాసము - మార్చి 2013

రెండు సంవత్సరాల ఛేదా : రు. 100/-

జీవిత ఛేదా : 1,116/-

పోషకులు : 2,116/-

రాజపోషకులు : 5,116/-

మహారాజపోషకులు : 11,116/-

Visit Website :

www.srisatyanandamaharshi.org

ఉత్తర ప్రత్యుత్తరములలో మీ చందానంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

జనమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : sriviswameemamsa@yahoo.co.in

☎ 08622-258518, సెల్ : 9440279712,

విషయసూచిక

1. భగవన్నుతి.....	2
2. ప్రార్థన.....	3
3. ఆధ్యాత్మ ప్రబోధము.....	4
4. శ్రీమద్భాగవతామృతము.....	7
5. గ్రంథసమీక్ష.....	9
6. శాశ్వతచందాలు.....	10
7. శ్రీ దక్షిణామూర్తి స్తోత్రమ్.....	11
8. సద్గురు లేఖావళి.....	12
9. శ్రీ త్యాగరాజ కీర్తనలు.....	13
10. విదురనీతి.....	15
11. సుభాషిత రత్నమాల.....	16
12. శ్రీరామాయణ తరంగిణి.....	17
13. శ్రీమాత.....	27
14. మహాభారతం.....	30
15. శ్రీసత్యానందమహర్షి 102వ జయంతి..	37
16. శ్రీజగదంబా శతకము.....	38
17. స్వర్గోత్సవములు.....	39
18. ఆశ్రమవార్తలు.....	40
19. ఆశ్రమ గ్రంథమాల.....	41

ముఖచిత్రము

భగవాన్ శ్రీసత్యానందమహర్షులవారు

పచ్చాబ్దమ్

మార్చి - 2013

- సంకష్టహర చతుర్థి
- మత త్రయ ఏకాదశి
- శని త్రయోదశి
- మహాశివరాత్రి
భగవాన్ శ్రీసత్యానందమహర్షి
102వ జయంతి
- అమావాస్య
- ఫాల్గుణమాసము ప్రారంభము
- చంద్ర దర్శనము
- పూజ్య శ్రీ బ్రహ్మనందతీర్థ స్వామి
వారి 81వ జయంతి
శ్రీ కంఠ జయంతి
- శాలిశక సంవత్సరార్ది
- మతత్రయ ఏకాదశి
- హోళికా మహోత్సవము
- పూర్ణిమ
శ్రీ లక్ష్మీ జయంతి
- ఫాల్గుణమాసము బహుళ పక్షం
ప్రారంభము

భగవన్నుతి

రుద్రాధ్యాయము - నమకము - అష్టమానువాకము

8-16వ యజుస్సు : నమ శ్శవ్స్యాయ చ ఫేన్యాయ చ ॥

సాయణాచార్య తాత్పర్యము : గంగానదీ తీరములందు పుట్టిన బాలతృణముచే పూజింప బడువాడును, నదిలోనుండు నురుగునకు తగినవాడును అగు రుద్రునకు నమస్కారము.

భట్ట భాస్కర తాత్పర్యము : గంగానదీ తీరము మొదలగు పవిత్ర ప్రదేశములయందు పుట్టిన దర్బలు మున్నగు తృణములందున్నవాడును, నురుగునందుండువాడును అగు రుద్రునకు నమస్కారము.

అభినవ శంకరుల తాత్పర్యము : లేత గడ్డియందుండువాడు శవ్యుడు. ఫేనము (నురుగునందుండువాడు) ఫేన్యుడు.

శ్రీవిశ్వమీమాంస



ప్రార్థన


శాంతం పద్మాసనస్థం శశిధర మకుటం పంచవక్త్రం త్రినేత్రం
శూలం వజ్రం చ ఖడ్గం పరశు మభయదం దక్షభాగే వహంతమ్
నాగం పాశం చ ఘంటాం ప్రళయహతవహం సాంకుశం వామభాగే
నానాలంకారయుక్తం స్థిటికమణినిభం పార్వతీశం నమామి ॥

ప్రశాంతస్వరూపుడును, పద్మాసనమునందు స్థిరుడైనవాడును, బాలచంద్రుని ధరించినవాడును, ఐదు నోళ్ళుకలవాడును, మూడు నేత్రములు కలవాడును, శూలమును, వజ్రమును, ఖడ్గమును పరశువును, అభయముద్రను కుడిభాగమునందు ధరించినవాడును, నాగమును, పాశమును, ఘంటను, అంకుశమును, ప్రళయకాలమున ఉపయోగించు అగ్నిని ఎడమభాగమున ధరించినవాడును, అనేకవిధములైన అలంకారములతో కూడినవాడును, స్థిటికమణితో ప్రాకాశించువాడును అయిన పార్వతీవల్లభునకు నమస్కరించుచున్నాను.

అధ్యాత్మ ప్రబోధము

భగవాన్ శ్రీసత్యానందమహర్షులవారు

గత సంచిక తరువాయి



హృదయము నిర్మలమగు కొలది ఆంతరమున భగవద్వాణి వినబడుచుండును. మనస్సును పరమాత్మవైపునకు మరలించి మీరిచట జప తప ప్రార్థన ధ్యానాదుల నొనర్చుచున్నారు. పదునైదు నిమిషములతో ప్రారంభింపబడిన ధ్యానము ఇప్పుడు ఇరవైఅయిదు నిమిషములు సాగుచున్నది. ఇటులనే వృద్ధి నొందించుకొనవలయును. ఈ విహారావరణములో మనము నిశ్చలము పాటించుచున్నాము. వీధిలోనుండి కొంచెము శబ్దము వినబడుచున్నది. కాని మీ చిత్తమేకాగ్రతనొందుకొలది ఆ శబ్దము కూడ వినబడని స్థితి లభించును. కొలదిగనైన శబ్దములేకుండ జేయుట సాధ్యము కాని ఆ

స్వల్పశబ్దము కూడ వినబడని ఊర్ధ్వస్థితికి మనస్సును మీరు కొనిపోవలయును. అరణ్యములలో పర్జశాల వైచుకొని తపంబొనర్చుటకు గడంగినను అచటి సింహశార్దూల భల్లూకాది కృరమృగముల గర్జనలు వినబడుచునే యుండును. అటులని రణగొణధ్వనులమధ్య కూర్చుండి ఆధ్యాత్మసాధన జేయుమని భావము కాదు. చాలవరకు నిశ్చలమైన పవిత్రస్థలములో ధ్యానాభ్యాస మును కొనసాగింపవలయును. స్వల్ప శబ్దమునకు చీకాకు నొందక చిరాకుపడక మనస్సును ఏకాగ్రపరచిన ఆ స్వల్పశబ్దములు వినబడవు. యిటులనే చిత్తమును ఏకాగ్ర మొందించుచు సాధన సలిపిన శీఘ్రకాలమున అంతస్సుఖమును పొందగలవు. క్రమాభ్యాసమున మనస్సు నిర్మలమై సూక్ష్మమై ఆత్మవైపునకు మరలి అందే నిశ్చలత నొందును.

ప్రతిరోజు భజన ప్రార్థన జప ధ్యానాదుల శ్రద్ధతో జరుపుకొనుచుండుట అనందకర విషయము. అతి చంచలమగు మనస్సును నిశ్చలమొనర్చ సమర్థమైనది. ఘోరసంసార దుఃఖమునుండి తొలగింపశక్తిమంతమైనది. అశాంతిని ఆందోళనను దూరమొనర్చ యోగ్యమైనది బ్రహ్మవిద్య. ఇది సాగరమువలె అపారమైనది. ఈ యోగవిద్యతో పోల్చదగిన విద్య మరొకటి లేదు. ఊహితీతమగు తత్త్వమును మనస్సున కెరుక పరచుటకు ఉదాహరణములు అవసరము లగు

చున్నవి. ఇంద్రియములకందని తత్త్వమును నిరూపించుటకు యింద్రియ గోచరములగు ఉదాహరణముల నిచ్చుటలో ఏకాంశమున మాత్రము ఆ ఉదాహరణము సమంజసముగ నుండును కాని సర్వాంశముల సమర్థింప యోగ్యముగ నుండదు. నానాత్వమునందు ఏకత్వమును ప్రతిపాదించుటకు శాస్త్రములలో యొక ఉదాహరణ మివ్వబడెను.

గవా మనేకవర్ణానాం క్షీరం స్యాదేకవర్ణకమ్ ।

క్షీర వద్భాంతి విజ్ఞానం దేహినాం చ గవాం యథా ॥

గోవులు అనేకరంగులు కలవైనను పాలు తెల్లగనే ఉండునట్లు దేహములు వేరైనను విజ్ఞానఘనమగు ఆత్మ క్షీరమువలె ఏకస్వరూపమై యున్నది.

ఈ ఉదాహరణములో పాక్షికముగ చూచిన గుణమును, సర్వతోముఖముగ వీక్షించిన దోషము కన్పడుచున్నది. గోవుల రంగులు వేరైనను క్షీరము తెల్లగ నుండు ననుట వలన అనేకత్వములో ఏకత్వము సాధింపబడుచున్నది. ఇది గుణమునకు సంబంధించిన యంశము. గోవులతో ఉపాధులు పోల్చబడినందునను, ఆత్మకు క్షీరము ఉపమానముగ చెప్పబడినందునను గోవుల నుండి క్షీరముద్భవించుట వలన ఉపాధులనుండి ఆత్మ పుట్టినదని నుడువవలసియుండునుగదా! అందువలన అనాత్మనుండి ఆత్మపుట్టినట్లు స్థూలముగ కన్పడినను ఏకదేశముగ భిన్నత్వములో ఏకత్వమును సాధించుటయే యుదాహరణమును గ్రహింపవలయునే గాని జన్యజనకభావము నందు ఈ పోలికను గైకొనరాదు. ఇటులే శాస్త్రములయందు చూపబడిన ఉపమానములను వారు ఏ భావముతో ఏ యంశమును తెల్పిరో ఆ యంశమును మాత్రమే గ్రహింపవలయును. గాని దానికి ఇటు అటు వెడలి కుతర్కమును చేయరాదు. అనేకత్వమునందు ఏకత్వమును గ్రహించుటకు మరియొక ఉదాహరణమును గైకొనవచ్చును. వస్త్రములయొక్క రంగులు వేరైనను దూదియొకటే యైనటుల శరీరములు వేరైనను పరమాత్మయొక్కదే. మహాత్ములు ప్రాపంచికుల మనస్సునకు తత్త్వము హత్తుకొనుటకు ఇట్టి యుదాహరణముల నొసంగుచుండురు.

కొన్ని మతములలో ఆకాశము ఆత్మ యని చెప్పబడినది. గుణసహితమగు ఆకాశము నిర్గుణ పరమాత్మ యెట్లగును? “ఆకాశవత్ సర్వగతః” ఆకాశమువలె పరమాత్మ సర్వవ్యాపకుడని చెప్పబడియున్నది. ఆకాశమునకంటె సర్వవ్యాపకవస్తువు సృష్టిలో మరొకటి లేదు గాన సర్వవ్యాపక పరమాత్మను బోధించుటకు ఆకాశము ఉపమానముగ నొసంగబడినది.

ఇంకను సమాధిలో యోగు లనుభవించు ఆనందము సాధారణ మానవుడు నిదురలో అనుభవించు ఆనందము వలె ఉండునని ఉపనిషత్తులలో చెప్పబడినది. వృత్తిరహిత సమాధి సుఖమును వృత్తిసహిత నిద్రాసుఖముతో ఎట్లు పోల్చినగును. కాని సమాధిసుఖము నిద్రాసుఖము వంటిదని వేదశాస్త్రముల ఉపమానములను చూపిన నిద్రావస్థయే సమాధిస్థితియైన వేదాంత శ్రవణ మనన నిదిధ్యాసనములు నిరుపయోగములు కాగలవుగదా! నిదురయందు ఆకలి దప్పులు రోగబాధలు రాగద్వేషాదులు ఇవి యవి యననేల దేహస్మృతియే యుండదుకాన సమాధియందును

పై వికారములు లేకుండుటచే సమాధిస్థితికి సుషుప్తువస్థ ఉదాహరణము ఈయబడినది. ఇంకను తమోగుణలక్షణమైన నిదురను త్రిగుణాతీత సమాధిదశతో పోల్చరాదని జిజ్ఞాసువు తెల్లప్పుడు స్మరణయందుంచుకొనవలయును. శాఖాచంద్రన్యాయమున శాస్త్రములు ముముక్షువులకు తత్త్వమును బోధింపగదంగినవి. ముందు చెట్టుకొమ్మను చూపి దానికి సమాన దూరప్రదేశమున చంద్రు డున్నాడని చంద్రుని చూపునట్లు శాస్త్రములు బహుముఖముల ఉదాహరణముల జూపుచు సామాన్య మానవులకు సైతము బ్రహ్మవిద్యను హృదయంగమమొనర్చుటకు యత్నించినవి.

అంధునకు క్షీరవర్ణమును గుర్తింపజేయునట్లు అజ్ఞానాంధునకు ఆత్మతత్త్వమును గ్రహింపజేయు కృషి సల్పినవి. ఒక పుట్టంధునితో వాని పుత్రుడగు రామసింగు తన బిడ్డకు పాలు పోసితనిని చెప్పిన వాడు గ్రుడ్డివాడైనందున “ఆ పాలెటులుండును?” అని ప్రశ్నించెను. రామసింగు వానితో “పాలు తెల్లగ ఉండును” అని సమాధానమొసంగెను. వాడు తెలుపెట్లుండును అని మరల ప్రశ్నింప తెలుపు కొంగవలె నుండును అని చెప్పెను. ఆతడు గ్రుడ్డివాడు కాన కొంగను కూడ నేను చూడలేదు. కాన కొంగ ఎటులుండును? అని మరల ప్రశ్నించెను. వాడు తనచేతిని కొంగయొక్క ఆకారము ఆకృతిగ నొనర్చి యిటులుండునని చెప్పగ వాడు దానిని స్పృశించి “అయ్యో! ద్రవపదార్థమగు పాలను బిడ్డకు పోసితమనుచున్నారు. ఇప్పుడు నేను తడవిచూడ ఘనపదార్థముగ గోచరించుచున్నది. ఇంత చిన్నబిడ్డకు ఇంత ఘనపదార్థము లోనికి జొనిపిన వాడింకను పరలోకమునకు విగత సురక్షితముగ జీవించి యుండగలడా! యని ఆశ్చర్యపడెను. ఇటులే ఆత్మసాక్షాత్కారమును పొందిన జ్ఞాననేత్రులు అజ్ఞానాంధులకు అనేక దృష్టాంతములచే తత్త్వమును ఉపదేశింతురు. దానిని ఆ వృద్ధుడగు అంధునివలె విపరీతముగ అర్థమును చేసుకొనువారును ఉన్నారు. కాని సాధారణమానవులకు బోధింప ఇంతకంటె సుకరమార్గము కానరాదు. దృష్టాంతములయందు దోషమున్నను వాని నాశ్రయింపక తప్పదు. ఒకటి కాదు రెండు కాదు. ఎన్నియో దృష్టాంతములను దోషయుతములైనను బోధించి సామాన్యుల నాకర్షించి వారి మనస్సులకు తత్త్వమును పట్టింపవలయును. ప్రాపంచిక మనస్సులను భగవంతునకున్ముఖుల చేయుటకు వివిధరంగులబూసి శాంతముతో ఉపమానముల నొసంగి వారి హృదయములను ఆకర్షించుటకై మహనీయులు అనంత కృషి సల్పిరి. భగవంతుడు సర్వవ్యాపకుడని నిరూపించుటకు అఖండోపాసనను విశదీకరించుటకు శ్రీకృష్ణుని విశ్వరూపము బోధింపబడినది. శ్రీకృష్ణు డిచట నున్నాడు; అచట నున్నాడు; తూర్పు పడమరలయందును ఉత్తర దక్షిణములయందును మూలల యందును పైనను, క్రిందను పరమాత్మ నిండియున్నాడు. అంతటను పరమాత్మ వ్యాపించియున్నాడు. పరమాత్మలేని స్థలము సూదిమొన మోపునంత యైనను లేదు’ అని అలంకారముగ శ్రీకృష్ణుని విశ్వరూపము చెప్పబడియున్నది. (ఇంకా వుంది)

ఏదో విధముగ భగవంతునియందు మనస్సును నిలకడ చేయడమే
యోగము - సత్్యానందమహర్షి

శ్రీభాగవతామృతము

శ్రీబ్రహ్మసంధతీర్థస్వాములవారు

శ్రీసత్యానందాశ్రమ పరిష్ఠ పీఠాధిపతులు, ఇనమడుగు



మూడవ స్కంధము

కపిలోపదేశము

(గత సంఘిక తరువాయి)



మనస్తత్త్వమునకు చింతనము సహజము. ఆ చింతనము రెండు విధములు. సామాన్య చింతనము. విశేషచింతనము. వీనికే వరుసగా సంకల్పము, వికల్పము అని నామములు. ఈ సంకల్ప వికల్పములవలననే సృష్టిలోని వస్తువులు వేరువేరుగ విలక్షణములతో మనకు గోచరించు చున్నవి. వీనివలననే అనేకములై కోరికలు పుడుతాయి. కనుకనే ఇది ప్రద్యుమ్నవ్యూహము అని పిలువబడుతుంది.

ఇక అనిరుద్ధ వ్యూహము గురించి తెలుసుకుందాం. ఇదే ఇంద్రియములన్నింటికి అధిష్ఠాన మైనది. యోగీంద్రులందరికి సేవింపదగినదై శరత్కాలమునందలి నల్లకలువలవలె శ్యామలమైన రంగుతో ప్రకాశించుచున్నది.

తైజసాహంకారము కారణముగ బుద్ధితత్త్వము ఉద్భవించినది. ద్రవ్యమును ప్రకాశింపజేయు జ్ఞానము, ఇంద్రియానుగ్రహము, సంశయము, మిథ్యాజ్ఞానము, నిద్ర, నిశ్చయము, స్మృతి అనేవి బుద్ధితత్త్వముయొక్క లక్షణములు.

ఈ తైజసాహంకారమువలననే ప్రాణములకు సంబంధించిన క్రియాశక్తి, బుద్ధికి సంబంధించిన జ్ఞానశక్తి ఉత్పత్తియగుచున్నవి. ఈ రెండు శక్తులు కర్మేంద్రియములను జ్ఞానేంద్రియములను పనిలో పెడతాయి.

ఖలముగాశంపిత కర్తవ్యకర్తలను చేయుచు నిర్లిప్తస్థితిని సాధించుటయే - తపస్సు
ఈ పేజి స్థలదాతలు : శ్రీ. శ్రీ. పి. సుబ్రహ్మణ్యేశ్వరరావు గారి జ్ఞాపకార్థం వారి
సతీమణి పి. వి. రమణ కుమారి, విశాఖపట్టణము

భగవద్భక్తివలననే ప్రేరేపింపబడిన తానుసాహంకారమునుండి శబ్దతన్మాత్రలు అవిర్భవించినవి. ఈ శబ్దతన్మాత్రమునుండి ఆకాశము పుట్టింది. ఆకాశమునుండి శ్రోత్రేంద్రియము ఉత్పత్తి యైనది. శ్రోత్రము అనగ చెవి శబ్దమును గ్రహించుచున్నది. అదియే శబ్దము అనే అర్థమునకు ఆశ్రయ స్థానమై శబ్దమును వినువారికి జ్ఞానమును ఉత్పత్తి చేయు సాధన మగుచున్నది.

ఈ శబ్దతన్మాత్రమువలన ఆకాశము ఏర్పడినది. ఈ ఆకాశమువలన సకల జీవులకూ లోపలా వెలుపలా అవకాశము ఈయటమే కాక ఆత్మకూ ప్రాణములకు ఇంద్రియములకు ఆశ్రయముగ ఉంటున్నది.

కాలగమనమువలన మార్పుచెందు శబ్దతన్మాత్ర లక్షణమైన ఆకాశమువలన స్పర్శమూ, స్పర్శ వలన వాయువు, అవాయువు వలన స్పర్శను గ్రహించు సామర్థ్యముగలిగిన చర్మము ఉద్భవించి స్పర్శజ్ఞానమును కలిగించినది. మెత్తదనము, గట్టిదనము, చల్లదనము, వెచ్చదనము ఇవి స్పర్శ జ్ఞానమునకు లక్షణములు గుణములు.

వాయువునకు కదలుట, కదలించుట, వేరుచేయుట, కలుపుట ద్రవ్యనేతృత్వమే. శబ్దనేతృత్వము, సర్వేంద్రియాత్మకత్వము అనేవి లక్షణములు. గంధముతో కూడిన పదార్థములను ఆఘ్రాణింపజేయుటం, ద్రవ్యనేతృత్వము దూరముగ ఉన్న శబ్దమును చెవికి వినిపింప జేయుటము శబ్దనేతృత్వము.

భగవత్ప్రేరణతో స్పర్శతన్మాత్రమువలన అవిర్భవించిన వాయువువలన రూపము పుట్టినది. ఈ రూపమువలన తేజస్సు ఏర్పడినది. నేత్రేంద్రియమువలన గ్రహింపదగినది రూపము. నేత్రమును పొందిన రూపమునకు అనగ కనిపించునటువంటి ఆకారమునకు వృత్తులు-అనుభవ మునకు వచ్చుట, ద్రవ్యముయొక్క ఆకారమును ఉన్నదున్నట్లుగా చూపుట, ద్రవ్యము అప్రధాన మగుట, ద్రవ్యముయొక్క మార్పు తెలియుట. దీనినే ఉపలంభకత్వము అంటారు.

ఇక తేజస్సుకు సాధారణములైన ధర్మములు ద్యోతము, పచనము, పిపాస, ఆకలి, చలి. ద్యోతమునకు ప్రకాశము, పచనమునకు బియ్యము మొదలైన పాకము, పిపాసకు పానము, ఆకలికి ఆహారము, చలికి శోషణము ఇవి వృత్తులు. (సశేషము)

విజ్ఞప్తి

పేజీ స్థలదాతలుగా చేరండి. పత్రికాభివృద్ధికి తోడ్పడండి.

మీకు నచ్చిన మంచి ఒక వాక్యమును వ్రాసి 100/- పంపండి.

ఆ సూక్తి మరియు మీ పేరు పత్రికలో ప్రకటింపబడును.

మీరు పంపే సూక్తి ఒక్క లైను మాత్రమే ఉండాలి

గ్రంథ సమీక్ష

“ప్రస్థానత్రయము” డెమ్మి 1/8 పుటలు 766 వెల 150/-

దశోపనిషత్తులు, భగవద్గీత, బ్రహ్మసూత్రములు కలిపి ప్రస్థానత్రయమందురు. వీనిని అన్నింటిని ఒక గ్రంథముగ ముద్రించినచో పారాయణము చేయువారికి అనుకూలముగ ఉండు నను ఉద్దేశ్యముతో శ్రీసత్యానంద సేవా సమితి అచ్చు గావించినది. ఈశ, కేన, కఠ, ప్రశ్న, ముండక, మాండూక్య, తైత్తిరీయ, ఐతరేయ, ఛాందోగ్య, బృహదారణ్యక ఉపనిషత్తులేగాక అనుబంధముగ కైవల్య, శేతాశ్వతర, గణపత్యధర్వ మాండూక్యకారికలు, శ్రీవిష్ణుసహస్రనామ స్తోత్రము పెద్ద అక్షరములతో పారాయణోపయుక్తముగ అందముగ అచ్చువేయబడినది. అంత్యమునందు మంత్రములయొక్క వివరణము కూడ చక్కగ ఇవ్వబడినది. క్యాలికో బైండింగ్, పంచరంగుల శ్రీవేదవ్యాసమహర్షి ముఖచిత్రముతో అలరారుచున్నది.

కావలసినవారు ఈ క్రింది చిరునామాలను సంప్రదించండి. పోస్ట్‌జి ప్రత్యేకము.

శ్రీసత్యానందాశ్రమము, ఇనమడుగు, నెల్లూరు జిల్లా, పిన్ 524137

**శ్రీసత్యానందస్వామీజి, స్వర్ణచిన్నయం, శారదా ప్రియానంద నగర్,
తూర్పుకమ్మపాలెం, ఒంగోలు, ఫోన్: 08592-280247 సెల్: 9849140653**

“శ్రీవిశ్వమీమాంస” (రిజిస్టర్డ్ నం. 27699/76)

ప్రెస్ మరియు పేపర్ల రిజిస్ట్రేషన్ చట్టం నిబంధనలక్రింద అవసరమైన తెలుగు మాన పత్రికయగు “విశ్వమీమాంస” యాజమాన్యము, ఇతర వివరములు.

(ఫారం 4 సెక్షన్ రూల్ 8)

- | | |
|-----------------------|---|
| 1. ప్రచురణ స్థలము : | శ్రీసత్యానందాశ్రమము, ఇనమడుగు |
| 2. ప్రచురణ వ్యవధి : | మాసపత్రిక |
| 3. ముద్రాపకుని పేరు : | ‘ఆచార్య’ శ్రీహరి తీర్థ స్వామి |
| చిరునామా : | శ్రీసత్యానందాశ్రమము, ఇనమడుగు, నెల్లూరు జిల్లా పిన్. 524 137 |
| 4. ప్రచురణకర్త పేరు : | ‘ఆచార్య’ శ్రీహరి తీర్థ స్వామి |
| జాతీయత : | భారతీయుడు |
| చిరునామా : | శ్రీసత్యానందాశ్రమము, ఇనమడుగు, నెల్లూరు జిల్లా పిన్. 524 137 |
| 5. సంపాదకుని పేరు : | ‘ఆచార్య’ శ్రీహరి తీర్థ స్వామి |
| జాతీయత : | భారతీయుడు |
| చిరునామా : | శ్రీసత్యానందాశ్రమము, ఇనమడుగు, నెల్లూరు జిల్లా పిన్. 524 137 |
| 6. పత్రిక యజమాని : | శ్రీసత్యానందాశ్రమము(రి.) |
- ‘ఆచార్య’ శ్రీహరి తీర్థ స్వామి అనబడే నేను పైన తెలిపిన వివరములు యథార్థములని తెలియజేయుచున్నాను.


(సం.) ‘ఆచార్య’ శ్రీహరి తీర్థ స్వామిలవారు.

శ్రీవిశ్వమీమాంస శాశ్వత చందాలు

- | | | |
|--------------------------------------|--------------------------------|--------|
| 1. శ్రీ స్వామి సత్యాత్మానంద గారు | స్వర్ణచిన్నయం ఒంగోలు | 1000/- |
| 2. శ్రీ చిన్నయశారద తపోవనమ్ | కొత్తపట్నం, ఒంగోలు | 1000/- |
| 3. శ్రీసచ్చిదానందగిరిస్వామీజీ | తద్పాకల్ నిజామాబాద్ జిల్లా | 1000/- |
| 4. సద్గురు శ్రీ పరమహంస పద్మానందభారతి | నర్సేపట్నం విశాఖ | 1116/- |
| 5. శ్రీ ఎస్.వి.ఎస్. దీపక్ గారు | హైదరాబాదు | 1116/- |
| 6. శ్రీ కే.వి. అప్పారావు గారు | సుబ్బలక్ష్మీనగర్, విశాఖపట్టణము | 1116/- |
| 7. శ్రీజి.వి.ఎమ్. రమేష్ గారు | సుబ్బలక్ష్మీనగర్, విశాఖపట్టణము | 1116/- |
| 8. శ్రీ ఎస్.కే. అన్నపూర్ణారావుగారు | విశాఖపట్టణము | 1116/- |
| 9. శ్రీ డి. రఘురాం గారు | అల్లీపురం, విశాఖపట్టణము | 1116/- |
| 10. శ్రీ అల్లె గణేశ్ గారు | ముంబయి | 1111/- |
| 11. శ్రీ మంచె సత్యనారాయణ గారు | ముంబయి | 1116/- |
| 12. శ్రీ గోనె రాజలింగంగారు | ముంబయి | 1116/- |
| 13. శ్రీ గోనె శ్రీరాములుగారు | ముంబయి | 1116/- |
| 14. శ్రీ గంగారాం జి మచ్చగారు | ముంబయి | 1116/- |
| 15. శ్రీ వాసం నరేష్ గారు | అయిలాపురం కరీంనగర్ జిల్లా | 1116/- |
| 16. శ్రీపదాల ఆనందలక్ష్మీ గారు | వేంపేట కరీంనగర్ జిల్లా | 1116/- |
| 17. శ్రీ కె. సీతాలక్ష్మీ గారు | వేదాయపాలెం నెల్లూరు | 1120/- |
| 18. శ్రీ ఆర్. కృష్ణమూర్తిగారు | వేదాయపాలెం నెల్లూరు | 1120/- |
| 19. శ్రీ టి. శంకరరావుగారు | కొత్తపల్లె విజయనగరం జిల్లా | 1116/- |
| 20. శ్రీ గుత్తిమారి పిచ్చన్న గారు | దుళ్ళవారి పల్లి, కడప జిల్లా | 1500/- |
| 21. శ్రీ బోగ రాజేశ్వర్ గారు | వడ్డియాట్ నిజామాబాద్ జిల్లా | 1010/- |
| 22. శ్రీసత్యనారాయణ లక్ష్మణ్ | ముంబయి | 600/- |
| 23. శ్రీ టి. వెంకటేశం గారు | వడ్డియాట్ నిజామాబాద్ జిల్లా | 600/- |
| 24. శ్రీ ఆదేవు శ్రీహరి గారు | జగిత్యాల కరీంనగర్ జిల్లా | 500/- |
| 25. శ్రీ బోధానందగిరి భక్తసమాజం | ముంబయి | 500/- |
| 26. శ్రీ అడ్డగట్ల నారాయణ గారు | ముంబయి | 500/- |
| 27. శ్రీ లక్ష్మీ గంగాధర్ చిలివేరి | ముంబయి | 500/- |
| 28. శ్రీ ఎన్. దొరస్వామి రెడ్డి గారు | సిద్ధార్థ నగర్, హైదరాబాద్ | 500/- |
| 29. శ్రీ ఎమ్. కృష్ణయ్యగారు | పులివెందుల కడప జిల్లా | 500/- |

శ్రీ దక్షిణామూర్తి స్తోత్రమ్ - 9

శ్లో॥ భూరంభాం స్యనలోనిలోంబర మహర్నాథో హిమాంశుఃపుమాన్
ఇత్యాభాతి చరాచరాత్మక మిదం యస్యైవ మూర్త్యష్టకమ్ ।
నాన్యత్కించన విద్యతే విమృశతాం యస్మాత్సరస్మాద్విభో!
తస్మై శ్రీ గురుమూర్తయే నమ ఇదం శ్రీ దక్షిణామూర్తయే ॥

భూమి, జలము, అగ్ని, వాయువు, ఆకాశము, సూర్యుడు, చంద్రుడు, జీవుడు అనెడు అష్ట మూర్తులచే కన్పించుచున్న చరాచరాత్మకమగు దృశ్యమానమైన యీ ప్రపంచరూపమున ఉన్న ఏ అష్టమూర్తిని, ఎవనిని ఉపాసకులు ఉపాసించుచున్నారో, విమర్శించి విచారణ చేయువారలు ఏ ఆత్మను తెలిసికొని దానికన్న ఇతర మేమియు లేదని కన్పించుచున్న విశ్వమంతయు మిథ్య యని తెలిసికొందురో, అట్టివారికి జ్ఞానోపదేశార్థమై శ్రీ గురుమూర్తిగా అవతరించిన శ్రీదక్షిణామూర్తికి నా నమస్కారము.

విశేషము : శివమహిమ్నస్తోత్రమునందు ఈ భావమే స్పష్టీకరింపబడినది.

త్వమర్క స్త్వం సోమస్త మసి పవన స్త్వం హుతవహ
స్త్వమాప స్త్వం వ్యోమో న్యవనిరపి చాత్మాత్వ మితి చ
పరిచ్ఛిన్నా మేవం త్వయి పరిణతాం బిభ్రతిగిరం
న విదృస్తతత్త్వం వయమిహతు యత్త్వం న భవసి ॥

అను 27వ శ్లోకము ఇందులకు నిదర్శనము.

తైత్తిరీయమునందు

విశ్వం భూతం భువనం చిత్రం జాతం జాయమానం చ యత్ ।

సర్వోహ్యేష రుద్ర స్తస్మై రుద్రాయ నమో అస్తు ॥

4-24

యస్మాత్పురం నా పరమస్తి కంచిద్యస్మాన్నాణీయో

న జ్యాయోస్తి కశ్చిత్ వృక్ష ఇవ స్తబ్ధో దివితిష్ఠ త్యే కస్తి వేదం పూర్ణ పురుషేణ సర్వమ్ ॥

అను మంత్రములు పై విషయమునే ప్రమాణీకరించుచున్నవి.

ఉత్తమాధికారులు బ్రహ్మజ్ఞానమును పొంది జీవన్ముక్తులై యుందురు. అనగ ఇక్కడనే బ్రహ్మము తానగుట యను ముక్తిని పొందగలరు. అందులకు ప్రమాణము కరోపనిషత్తునందు “ఆత్మ బ్రహ్మ సమశ్చుతే” ఇచ్చటనే బ్రహ్మమును పొందగలరు.

ఈ పేజీ స్థలదాతలు : కీ॥శే॥ పరుచూరి శేషమ్మగారి జ్ఞాపకార్థం

శ్రీ పి. కృష్ణమూర్తిగారు, అనంతపురం

సద్గురు లేఖావళి

55

శ్రీసత్యానంద విశ్వవిహార్

02-02-1960

దివ్యాత్మా! గెరిల్-శంకర్!

అనంతాశిర్వాదములను స్వీకరింపుము!

సంసారముపై ఇంత హేయభావ మెందుకు చూపుచున్నావో ఆశ్చర్య ము కలుగుచున్నది. నీ విధ్వక్తకర్మ లన్నియు పరమేశ్వరమయములు కాన పరమేశ్వరుని శాసనములు కాన వాని నన్నిటిని ఆరాధన యను భావముతో సమస్త ప్రాణములలో పరాత్పరుని దర్శించుచు, సర్వ కార్యముల నాచరింపుము. పరోపకార మొనర్చుటకే ఈ శరీరము నీ కివ్వబడినది. దీనానాథులయెడ నీ ప్రేమ పొంగి పొరలవలయును. నిష్కామకర్మయోగము ననుష్ఠించు యోగులయెడ భగవానునికి ప్రత్యేకాభిమానము గలదు. మనస్సును భగవంతునికర్పించి నోటితో భగవంతుని పవిత్రనామముచ్చరించుచు, కరచరణాద్యవయవములతో నిష్కామముగ సత్కర్మల నాచరింపుము. నీ భార్యాబిడ్డలను, బంధు మిత్రులను భగవంతుని స్వరూపముగ నెంచుచు మానావమానము లను, నిందాస్తుతులను సమానముగ తలంచి సర్వదా భగవదర్చిత చిత్తముతో ఆనందమయుడవై కాలము గడుపుము. పనిచేయునపుడు క్షణక్షణము విసుగుకొనుటయు యితరులపై కోపముచే విరుచుకొని పడుటయు చిత్తవిక్షేపమును పొందుటయు తగదు. ఆపదలయందు సంపదలయందు సమాన చిత్తవృత్తిని కాపాడుకొనవలయును. యెట్టి కష్టములయందైనను చిత్తవికారమునకు చోటివ్వరాదు. కష్టములవలన కలుగు బాధ ధైర్యమును గోల్పోయి యాందోళన జెందుటవలన భగవంతుని ప్రార్థించుటవలన బాధ నశించి సుఖము ప్రాప్తించును. ఎన్ని పనులున్నను యెట్టి పరిస్థితియందున్నను ప్రార్థనలను మరువకుము. ప్రార్థనయే నీకు దివ్యాహారము. అనంతాశీస్సులతో.

-సత్యానంద

ప్రార్థనయే మనస్సునకు దివ్యమైన ఆహారము. - శ్రీ సత్యానందమహర్షి

ఈ పేజీ స్థల దాతలు : శ్రీమతి ముక్కాల రాధమ్మగారి జ్ఞాపకార్థము

భర్త శ్రీముక్కాల సత్యనారాయణ మలియు కుటుంబ సభ్యులు, నెల్లూరు

శ్రీ త్యాగరాజకీర్తనలు

దివ్యనామ కీర్తనలు

1. కాపి రాగము - చాపు తాళము

- | | | |
|-----|--|-----|
| | అతడే ధన్యుడుయ ఓ మనసా | ॥అ॥ |
| 1. | సతతయాన సుత ధృతమైన,
సీతాపతి పాదయుగముల సతతము ధ్యానించు | ॥అ॥ |
| 2. | వెనకతీక తన మనసు రంజిల్లగ
ఘనమైన నామకీర్తన పరుడైనట్టి | ॥అ॥ |
| 3. | తుంబురువలె తన తంబుర బట్టి ద
యాం బుధి సన్నిధానమున నటియించు | ॥అ॥ |
| 4. | చాయకు సుజనులఁ బాయక తాను, ను
పాయమునను పొద్దు హాయిగ గడిపిన | ॥అ॥ |
| 5. | కరి వరదుని తత్త్వ మెరుకను మరిగించి
అరిషడ్వర్గములను, ఫరవలేక తిరుగు | ॥అ॥ |
| 6. | ఉల్లపుతాపము చల్లఁజేసి యన్ని
కల్ల లనుచు ఎంచి సల్లాపమున నుండు | ॥న॥ |
| 7. | ఆర్తిని మరియు ప్రవృత్తిని తొలగించే
కీర్తి గల్గిన రామమూర్తిని నెరనమ్ము | ॥న॥ |
| 8. | కలుగని నిజ విప్రకులమున జన్మించి
నిలువరమగు ముక్తిఫలమును జేకొన్న | ॥య॥ |
| 9. | కాసు వీసముల కోసము యాసతో
వేసము ధరియించి మోసము చెందని | ॥య॥ |
| 10. | కర్మనిష్ఠుడైన ధర్మశీలుడైన
శర్మ రామనామ మర్మము తెలసిన | ॥య॥ |
| 11. | అందముగా నామ మందరు చేసిన
సుందర రాముని యందు లక్ష్మము బెట్టు | ॥న॥ |
| 12. | ఇన్నిపాట్లకు సర్వోన్నతమౌ సుఖ
మున్న యనుభవించుకొన్నవా డెవడో | ॥అ॥ |
| 13. | రాజస జనులతో c దా జతగూడక
రాజిల్లు శ్రీ త్యాగరాజనుతుని నమ్ము | ॥న॥ |

శ్రీత్యాగరాజస్వామివారి గేయములయందు “దివ్యనామకీర్తనములు” అను విభాగము కలదు. భగవంతుని వివిధ అవతారములందు ప్రసిద్ధములైన నామములు దివ్యములు. వానిని కీర్తించుట వలన సమస్త పాపములు తొలగును. నామకీర్తన మాహాత్మ్యము సమస్త మహాపురాణములందును ప్రసిద్ధము. ఆ దివ్యనామమునకు వివిధ చిత్తపరిణామములతో కూడిన భావములను కలిపి, ఆయా రసానుకూలములైన రాగతాళాదిగతులతో భక్తులు సరళముగా సంకీర్తనము చేసికొనుటకు అనువుగా ఈ దివ్యనామ కీర్తనలు ఏర్పడినవి. ఇందు సంగీత శాస్త్రమర్యాదలు, రీతులు, తక్కువగా నుండి సమాన్యనికి సైతము పాడుకొనుటకు అనువుగా ఉండును. వీటియందలి భావములు సహజములై సూటిగా వారి వారి చిత్తములందు నాటుకొని, మరపురాక, నిరంతరము పనిపాటల యందు సైతము కీర్తించుటకు అనుకూలములై యుండును. భిన్న భిన్న సంస్కారములు కలవారికి సమన్వయమగునట్లు ఈ కీర్తనలందు అనుభవములు కలవు. ఈ దివ్యనామములందు సాంఘిక నైతిక ధార్మికములైన ఉపదేశములు విరివిగా నుండును. శ్రీ త్యాగరాజస్వామివారి హృదయ వైశాల్యము సర్వజన క్షేమకాంక్ష ఈ కీర్తనలయందు గోచరించును. ఈ కీర్తనమందు “అతడే ధన్యుడు” అను పల్లవితో భగవద్భక్తుని ఉత్తమ గుణములు చక్కగా వివరింపబడినవి. సతతయానుడు నిరంతరము చంచల ప్రకృతితో సంచరించునట్లు వాయువుయొక్క కుమారుడైన హనుమంతుడు వానర ప్రకృతిచేతనూ, చపలుడు అయినను, సీతాపతి చరణయుగమును సతతము ధ్యానించుచున్నాడట. అనగా ఎంతటి చపలుడైనను రాముని దివ్యానుగ్రహముచే పరమభక్తశిఖామణి కాగలడని ధ్వని. సుజనుల ఆశ్రయముతో వారిని విడువక, భగవంతుని తత్త్వవిచారణచేయుచు అరిషడ్వర్గములైన కామాదుల జయించి, వాటివల్ల ఎట్టిపరవాలేక, లోకములందలి సుఖదుఃఖ కారణములైన విషయములను కల్ల లని భావించి, ఉల్లమందు శాంతి వహించి, ఈ విధమైన ఆర్తిని, విషయ ప్రవర్తనను తొలగించగల శ్రీరాముని భజించువాడే ధన్యుడు.

మరియు అనేక జన్మపుణ్యఫలముగా బ్రాహ్మణుడైనవాడు, తన జాతి వ్యక్తిత్వమును మరువక, కాసు (ధనము) వీసము (ధాన్యసంపద) లకొరకు ఆరాటపడక, వేషభాషలచే దాంభికుడు గాక, కర్మనిష్ఠుడైననూ, ధర్మాచరణకలవాడైనను, నిరంతరము శ్రీరామ మధురనామమును కీర్తించుచు రాజస జనులతో చేరక, అన్ని ఉత్తమధర్మములకు సారమైన శ్రీరామ నామమును కీర్తించుటయే సర్వాన్నితమైన సుఖమునకు కారణ మని భగవంతుని నమ్మినవాడు ధన్యుడు.

శ్రీరామనామ కీర్తనము సర్వజన సాధారణమైన ధర్మమైనను, బ్రాహ్మణుడు శిష్టాచారవంతుడై వేదశాస్త్రములందు ప్రత్యేకాధికారము కలవాడనని అభిమానించి శ్రీరామనామ దివ్యకీర్తనమందు ఉపేక్షచూపును. అట్లుగాక, శిష్టుడై ధర్మ కర్మలనాచరించువాడే రామనామరుచి తెలుసుకొన్నచో ఉన్నత సుఖము కలుగునని దివ్యనామకీర్తనముయొక్క గౌరవము ఈ దివ్యనామమునందు ప్రబోధించిరి.

2013 ఏప్రిల్ 21వ తేదీ భగవాన్ శ్రీసత్యానందమహర్షి సంచార ఉప కార్యక్రమము కరింనగర్ జిల్లా కోరుట్ల శ్రీ కుందారపు నర్మయ్యగారి గృహమున జరుగును. అందరు పాల్గొని వ్రార్దన.

విడుదలీతి

అనువక్త : ఆచార్య శలాక రఘునాథ శర్మ

అనాశ్రితా దానపుణ్యం వేద పుణ్య మనాశ్రితాః ।

రాగద్వేష వినిర్ముక్తా విచర న్నీహ మోక్షిణః ॥

53

దానమువలన కలిగిన పుణ్యమును, వేదము వలన కలిగిన పుణ్యమును ఆశ్రయింపక రాగము ద్వేషము అనువాని పట్టునుండి విడివడిన పుణ్యాత్ములు ఇందే ముక్తులై ఇష్టము వచ్చినట్లు తిరుగుదురు.

శాంతి లభించిన యెడల దానపుణ్యము, వేదపుణ్యము మొదలగునవి తుచ్ఛములుగా కన్పట్టినవి భావము. దానపుణ్యము లనగా దానాదులవలన కలుగు స్వర్గమని తాత్పర్యము.

స్వధీతస్య సుయుద్ధస్య సుకృతస్య చ కర్మణః ।

తపసశ్చ సుతప్తస్య తస్మాన్నే సుఖ మేధతే ॥

54

చక్కగా నేర్చిన చదువు, చక్కగా చేసిన యుద్ధము, చక్కగా చేసిన పని, చక్కగా నిర్వహించిన తపస్సు - అనునవి ముగిసిన పిదప నరుడు పరమానందమును పొందును.

తస్య - అన్నే - అది నశించిన వెనుక అనగ కర్మము నశించినపుడే జగత్కారణమును దర్శించినపుడే పరమానందము లభించునని తాత్పర్యము.

స్వాస్తీర్ణాని శయనాని ప్రసన్నా న వై భిన్నా జాతు నిద్రాం లభన్తే ।

న స్త్రీషు రాజన్ రతి మాఘ్నవన్తి న మాగధైః స్తూయమానా న సూతైః ॥

భేదదృష్టిగలవారు చక్కగా పఠించిన పఠపులు ఉన్నను నిద్రను పొందనే పొందరు. స్త్రీ లెందరున్నను ప్రీతి నందరు. వందిమాగధులు స్తోత్రములు చేయుచున్నను తృప్తి నందరు.

భిన్నాః - భేదదృష్టి గలవారు - అద్వైతభావన సిద్ధింపనివారు, లేక పగ గలవారు; ద్వితీయాద్వై భయం భవతి - అని శ్రుతి. రెండవదాని వలన భయము కలుగును.

ఈ పేజీ స్థలదాతలు :

శ్రీ సి హెచ్. కన్నయ్యగారు, చోడవరం, విశాఖపట్టణం జిల్లా.

సుభాషిత రత్నమాల

సేకరణ : శ్రీ శ్రీహరితీర్థస్వాములవారు

1. నిరర్థకము :

ధనేన కిం యో న దదాతి యాచకే బలేన కిం య శ్చ రిపుం న బాధతే ।

శ్రుతేన కిం యో న చ ధర్మమాచరేత్ కి మాత్మనా యో న జితేంద్రియో భవేత్ ॥

యాచకులకు ఈయని ధనమువలన ప్రయోజన మేమి? శత్రువులను బాధింపని బలము వలన ఏమి ప్రయోజన మున్నది? ధర్మమును ఆచరింపనప్పుడు విద్యవలన ప్రయోజన మేమి? జితేంద్రియుడు కానివానికి ఆత్మవలన ప్రయోజన మేమి?

ధనమున్నప్పుడు దానము చేయడమే సార్థకము. బలమున్నప్పుడు శత్రువులను నశింపజేసుకొని సుఖముగ ఉండుటయే బలమునకు సార్థకత. బాగా శాస్త్రములను విని ధర్మమును ఆచరించినప్పుడే వినుటకు సార్థక్యము. జితేంద్రియుడై యుండుటయే ఆత్మనిష్ఠకు ప్రయోజనము.

2. సతీత్వము :

సతీమపి జ్ఞాతి కులైక సంశ్రయాం జనోన్యథా భర్తృమతీం విశంకతే ।

అతః సమీపే పరిణేతు రిష్యతే ప్రియా౨ప్రియావా ప్రమదా స్వబంధుభిః ॥

వివాహిత యైన స్త్రీ పతివ్రత యైనను, పట్టింట ఉన్నచో జనులు శంకితురు. అందుచేతనే స్త్రీ భర్తకు ప్రియురాలైనను కాక పోయినను, భర్తవద్ద ఉండవలె ననియే ఆమె బంధువులు కోరు చుందురు.

3. మిత్రుడు :

మనీషిణః సంతి న తే హితైషిణో హితైషిణః సంతి న తే మనీషిణః ।

సుహృచ్చ విద్వాన్సపి దుర్లభో నృణాం యథౌషధం స్వాదు హితం చ దుర్లభమ్ ॥

పండితులు హితమును కోరువారు కారు. హితమును కోరువారు పండితులు కారు. మనుష్యులలో పండితుడును హితమును కోరువాడును అగువాడు అరుదు. ఎలాగనిన హితమైనదియు తీయనిదియు అగు ఔషధము అరుదు.

పండితులు శాస్త్రములను తెలిసినవారు కావున ఏది ఎలా చేయాలో దానిని బాగుగ విమర్శించి శరీరమునకు కష్టమైనను అటులనే ఆచరింపవలయునని గట్టిగ చెప్పుదురు. అట్టి మాటలు సామాన్యులకు రుచించవు కావున లౌకికప్రపంచమునందు పండితులు (శారీరక మేలు) హితమును ఆకాంక్షించువారు కారని చెప్పబడినది. కేవలము శారీరకసుఖమును ఇంద్రియభోగములను అనుభవించుమని చెప్పువారు ఎలా పండితులు అనగ శాస్త్రమును తెలిసినవా రగుదురు? కానేరరని ఇందుమూలముగ నిశ్చయమగుచున్నది. సుహృత్తు మరియు విద్వాంసుడు అయిన మిత్రుడు దొరకడము చాల దుర్లభము. ఎలాగంటే మందు ఎప్పుడును రుచిగ ఉండదు కదా! తోపల మంచిగుణమునే ఇచ్చును కాని నాలుకకు రుచిగ ఉండనేరదు.

శ్రీరామాయణ తరంగిణి



బ్రహ్మవిద్యాచార్య
బ్రహ్మ శ్రీ పోలూరి హనుమజ్ఞానకీరామశర్మ

17. మైత్రీ తీర్థము

4. వాలి రాఘవ సంవాదము

వివాహశుల్కముగానే కాక, రెండుపర్యాయములు మహారాజునుప్రాణాపాయమునుండి రక్షించి పరములను పొంది వానివలన రాజ్యమును గోరిన కైకేయియొక్క అభిలాష తీటునట్లుగా ఆమెకుమారుడే రాజగుట న్యాయ మని రాముండు గాఢముగా తలంచుచుండెను. అందువలననే ఆయన లంకనుండి అయోధ్యకు వచ్చునప్పుడు ముందుగా ఆంజనేయుని అయోధ్యకు పంపి, ఏమాత్రమైన నవకాశ మున్నను రాజ్యమును భరతునికే యప్పగింపవలయు నని ప్రయత్నించెను. అందువలన భరతుడే రాజు అని యుద్ధాటించెను. అట్లయినను భరతుండు రామునకు ఆజ్ఞ నొసంగె ననుమాట కర్థమేమున్నది? ఈసందర్భమున రాముండు “ధర్మకృతాదేశమును పొందిన మేము” (ధర్మకృతాదేశాః) అని చెప్పియుండుట గమనింపదగియున్నది. ధర్మముచేత చేయఁబడినయాదేశము ఎవరికి కలదో వారు ధర్మ కృతాదేశులు. ఒకానొకడు పరిపాలకుడైనప్పుడు అతనికి పరిపాలనమున మంత్రులు ఎట్లు సహకరించుచుండురో అట్లే ఆతనిభార్య సోదరులు పుత్రులు కూడ సహకరింపవలసినదే. ఇప్పుడు మనదేశమునుండి ఒకానొకమంత్రి పరదేశములకు పోవునప్పుడు అక్కడ ఆతండు ఏమి చేయవలె ఏమి మాటాడవలె అనువిషయములను సూత్రప్రాయముగా ప్రధానమంత్రి గాని ముఖ్యమంత్రి గాని సూచింపగలడే గాని అక్కడ జరుగఁబోవు ప్రతిచర్యను, చెప్పఁబోవు ప్రతిమాటను నిర్దేశింపఁజాలడు. అతండు అక్కడికి పోయినతరువాత ఎవరును ఊహింపనిసంఘటనములు జరుగవచ్చును. అప్పటి కప్పుడు అతండు ప్రధానమంత్రినుండి గాని ముఖ్యమంత్రినుండి గాని ఆదేశములను పొందుటకు అవకాశము ఉండక పోవచ్చును. ప్రభుత్వమర్యాదకో లేక దేశగౌరవమునకో భంగపాటు కలుగునట్టి సందర్భము తటస్థించినప్పుడు అతండు తనప్రజ్ఞ నుపయోగించి అప్పటికప్పుడు ప్రభుత్వమర్యాదకు దేశగౌరవమునకు తగినట్లు ప్రవర్తింపవలసియుండును. అట్టిసందర్భమున, “నాకు నాప్రభుత్వమునుండి ఆదేశము రాలే” దని యాత దూరకున్నచో అది యసమర్థతగనే భావింపఁబడును. ప్రభుత్వమునం దొకండు మంత్రిపదవిని స్వీకరించినంతనే రాజ్యాంగము ననుసరించి యధికారము నిర్దిష్టముగా కొంతవఱకు గర్భితముగా కొంతయును సంక్రమించును. ఊహించుటకు వీలులేకుండ తటస్థించుసంఘటనములలో అతండు గర్భితమైనయధికారము

ననుసరించి వర్తించును. అప్పు డాతనికి ప్రధానమంత్రియొక్క గాని ముఖ్యమంత్రియొక్క గాని ఆదేశము లేకున్నను తనపదవీధర్మమే ఆదేశమునకు మూల మగును. అప్పు డతండు ధర్మ కృతాదేశం డగును. కావున భరతునియాదేశము లేకున్నను, రాజసోదరుండుగ రాముండు ధర్మకృతాదేశం డైయున్నాడను. రాముండు అపరాధులను శిక్షింపక అయోధ్యకు పోయి, “రాజువలన ఆదేశము లేకుండుటచే వారిని శిక్షింపనైతిని” అని చెప్పినచో భరతుండు గాని వసిష్ఠాదులు గాని ఏమందురు? “రాజసోదరత్వ మనుధర్మముచేతనే నీకు ఆదేశము సిద్ధమై యుండఁగా వేతొకయాదేశ మెందులకు?” అని యడుగరా? కావున దుష్టశిక్షణము శిష్టరక్షణము అనువిషయములందు రామునకు భరతుని ప్రభుత్వమునకు సంబంధించి ధర్మకృతమైన యాదేశము ఎప్పుడును సిద్ధముగనే యున్నది. అందువలన భరతునియాదేశము వాచ్యముగా లేకున్నను గర్భితాదేశముగా ఉన్నట్లే భావింపవలసియున్నది. కావున భరతునియాదేశమున మేమును ఇతరనృపాలురును ధర్మమును పెంపొందించుచున్నా మని చెప్పుట సమంజసమే.

ఈసందర్భమున రైట్ ఆనరబుల్ వి. యస్. శ్రీనివాసశాస్త్రిగారు కొన్ని యాక్షేపములను రామాయణోపన్యాసములలో వ్యక్తీకరించిరి. వానిలో ముఖ్యమైనవి మూండు. భరతునివలన రామునకు వాలిని శిక్షించునధికారము సంక్రమించిన దని మనము అంగీకరించినను, వాలిచేసిన తప్పునకు రాముండు మరణదండనము విధించుట యుక్తము కాదు అనునది మొదటిది. దీనిని ముందు పరిశీలింతము. ఆయన యిట్లనెను. “వాలిని శిక్షించుటకు రామునకు అధికార మున్నను, తమ్మునిభార్యను హరించిననేరమునకు మరణదండనమును అప్పటిధర్మశాస్త్రము విధించుచున్నదా? భారతదేశచరిత్రలో నందకుమారుం డనువానికి అసత్యపత్రమును సృష్టించిననేరమునకు మరణ దండనము విధింపఁబడినసంఘటనమును మీ స్మృతికి తెచ్చుచున్నాను. భారతీయశిక్షాస్మృతి యందు మరణదండనము విధింపఁదగిననేరములలో అసత్యపత్రములసృష్టి చేర్చఁబడలే దన్న దృష్టితో చరిత్రకారులు ఆ శిక్ష కేవలము అన్యాయ మని భావించిరి. కాని ఆనాండు ఈస్టిండియా కంపెనీ మఱియు దానికి ప్రతినిధులై కలకత్తాలో ఉన్నవారును ఇట్టిభావములతో ఎట్టిసంకోచమును పొందలేదు. ఒకానొకడు ఉండుట తమకు అనుకూలము కానప్పుడు, వాండు పట్టుబడినప్పుడు, వానివలన ఇకముందు ఎట్టిఇబ్బంది కలుగకుండ వానిని ముగించుట అవశ్యక మని తోచినప్పుడు, వానివిషయమున ఇట్లు చేయుట తగునా తగదా అను సంకోచములను వారు పెట్టుకొనలేదు. వాలికి మరణదండనము విధించుటలో శ్రీరాముండు కూడ కొంతవఱకు ఈదోషమునకు లోనయ్యె నేమో యని నేను భయపడుచున్నాను.”

...If Sri Rama had Jurisdiction to take up vali's misdeeds and to inflict proper penalties upon him, was the Jurisprudence of the times such that the penalty of death could be inflicted upon a person who had been guilty of appropriating his younger brother's wife? You may be reminded of a passage in Indian History where Nuncomar who forged a document was punished

with death and historians have regarded that it was essentially unjust as the Indian Penal code did not include forgery among the capital crimes. But in those days the East India Company and its representatives in Calcutta were not restrained by any such notion. If a man was inconvenient and had been caught and it was necessary to dispose of him so that he may be no more trouble, they were not very scrupulous as to what they did with him. I am afraid that in purnishing Vali with death Sri Rama was guilty of some such extension....."

(pages 145, 146, "Lectures on the Ramayana -" Published by Madras Sanskrit Academy-Reprinted 1952)

శ్రీ శ్రీనివాసశాస్త్రిగారు భయపడుచుండియు శ్రీరామునివర్తనమును ఈస్టిండియా కంపెనీ యధికారులదుశ్చర్యతో పోల్చుట, అట్టి దౌష్ట్యము రామునియందు కొంతవఱ కైనను కల దని తలంచుట విచారకరము. శ్రీరాముడు “మావశమునందు మేము లేము ధర్మాధీనులమై వర్తించుచున్నా” మని స్పష్టముగ చెప్పెను. మనువు చెప్పినశిక్షావిధానము ననుసరించి ఆయన వారికి మరణదండనమును విధించెను. ఆ తప్పునకు ఆ దండనము తగునా యని ప్రశ్నించినచో మనువుయొక్క ప్రామాణ్యమునే శంకించి నట్లగును. మనకు ఆ శిక్ష సమంజసముగా తోచక పోవచ్చును. కాని మనయభిప్రాయముల ననుసరించి రాముడు వర్తింపజాలడు. ప్రమాణముగా భావింపబడుచున్న మనుధర్మస్మృతి ననుసరించి ఆయన వర్తించెను. అట్టియెడల ఆయన వర్తనములో స్వార్థ మున్న దని తలంచుట కేవలము అక్రమము. నిశితముగ పరిశీలించినచో ఏదృష్టితో నైనను వారికి మరణశిక్ష యుచితమే యని స్పష్టముగ గోచరించును. తమ్మునిభార్యను హరించినంతమాత్రమున అన్నకు మరణదండనము విధింపవచ్చునా యన్నది శ్రీశాస్త్రిగారి సందేహము. వారి రుమను హరించుటయే గాక తమ్ముని చంపుటకు కూడ ప్రయత్నించి నాడు. అట్టివానికి మరణశిక్ష అసమంజస మని ఏకాలమందైనను ఎవరైనను ఎట్లు చెప్పగలరు?

మఱియొకవిషయమున కూడ శ్రీశాస్త్రిగారు శ్రీరామునివిషయమున దాక్షిణ్యమును చూపలేదు. వాలిచే అనుభవింపబడుచున్న రుమను సుగ్రీవుడు మరల భార్యనుగా స్వీకరించుచుండగా ఆమోదించిన రాముడు సీతవిషయమున అగ్నిశుద్ధిని కోరి కఠకుడనముతో వర్తించుట సమర్థనీయము కా దనుచు ఇట్లు ఉద్ఘాటించిరి. “రాముడు రుమాసుగ్రీవులవిషయమున చాల దాక్షిణ్యమును చూపెను. కాని ఏమహిళయొక్క నైర్మల్యము లోకమునం దంతటను జాజ్వల్యమానముగా వెలుగుచుండెనో అట్టి సొంతభార్యవిషయమున మాత్రము ఆయన రవ్వంతయు దయను చూపలేకపోయెను.”

Rama was so considerate to Ruma and Sugriva but he had not an iota of compassion when he came to consider his own wife whose innocence was blazoned forth to all the world"

Page 164, (Lectures on the Ramayana." Published by Madras Sanskrit Academy-Reprinted 1952)

కొన్నిప్రాంతములలో కొన్నిజాతులలో మృతులైనసోదరుల భార్యలను స్వీకరించుట ఆచారముగా నున్నది. సోదరునకు భార్యగా ఉన్నదానిని అతడు మృతుడైనతరువాత మఱియొక సోదరుడు భార్యగా స్వీకరించుట తప్పు లే దని వారియభిప్రాయము. తారను ఎట్లు స్వీకరించెనో సుగ్రీవుడు రుమను కూడ అట్లే స్వీకరించెను. తార విషయమున లేని దోషము రుమ విషయమున నే మున్నది? అదియునుగాక ఆ వర్తనమును మంత్రులు ప్రజలు మొదలుగా ఆ జాతివా రందఱును అంగీకరించుచుండగా రాముడు దేల ఆక్షేపింపవలె? మఱి రాముని విషయము అట్టిది కాదు. ఇది సోదరభార్యవిషయము కాదు. అయోధ్యారాజ్యములో ఈ యాచారము లేదు. శీలము విషయమున సందేహగ్రస్తయైనస్త్రీని భార్యనుగా స్వీకరించుట అధర్మ మని ఆ రాజ్యములో ఎల్లరును దృఢముగా భావించుచున్నారు. అట్టియెడల రుమను తారను సుగ్రీవుడు స్వీకరించి నట్లుగా, రావణునిచే అపహరింపబడి లంకలో సంవత్సరకాల మున్న సీతను, విపరిశోధనము లేకుండ రాముడు స్వీకరించినచో ప్రజలు అంగీకరింతురా? అగ్ని శుద్ధి జరిగినను దానిని వారు చూడకుండుటచే తుదకు సీతవిషయమున సందేహము ప్రబలి ప్రజలలో అపవాదమే ప్రసరించినదిగదా! అపనిందల పాలగుచు బ్రతుకుచుండుట ఆమె కైనను సుఖకర మగునా? ఆంజనేయునివలన ఆమె సౌశీల్యమును స్పష్టముగా గ్రహించియున్నను, లోకమునందు సంభవించు నపనిందలనుండి ఆమెను తప్పించుటకే ఆయన ఆమెకు అగ్నిశోధనము కలుగునట్లు చేసెను. అందు దాక్షిణ్యమే కాని ఆయనకు మాతృర్యము కాని క్రౌర్యము గాని ఏమియును లేదు. ఈ విషయమును ఆ ఘట్టమునందు ఇంకను వివరముగా పరిశీలింతము. ఏమైనను రాముడు సీతవిషయమున ఎంత దాక్షిణ్యమును చూపినను శ్రీశాస్త్రిగారు మాత్రము రామునివిషయమున దాక్షిణ్యమును పూనుట లేదు.

“ఈభూమి యంతయు ఇక్ష్వాకులది” అని యుద్ఘాటించుచు రాముడు ఈనాటి సామ్రాజ్య వాదుల నిరంకుశత్వమును పూనె ననుట శ్రీశాస్త్రిగారి మూడవయాక్షేపము. వారిట్లు చెప్పినారు. “ఒకదేశప్రజలు ఒకభూఖండము నంతటిపైనను అధికారము చలాయించుటకు మాకు హక్కు ఉన్న దని కాని, లేక ఒకరాజు, అనేకప్రాంతములలోని రాజులు తనకు విధేయులై కప్పము కట్టవలయు నని కాని, ప్రకటించుటను ఈ కాలములో మనము సానుభూతితో గ్రహింపజాల కుండుట ఆశ్చర్యకరము కాదు. అది చాల మొరటుగా నుండు స్వార్థోత్కర్షయొక్క ప్రకటన మని తలంతుము. ముఖ్యముగా రాజులవిషయమున దీనికిని అసాధారణమైన యాకాంక్షకు దుర్బలప్రజలపై నిరంకుశత్వమును వహింపవలయు నను వాంఛకును మనకు భేద మంతగా కన్పింపదు. శ్రీరాముడు తన్ను సమర్థించుకొనుచు ఈ సామ్రాజ్యవాదమును తీవ్రపదజాలముతో ఇంచుమించుగా నిస్సంకోచముగా ఉద్ఘాటించెను. ఆయన తన హక్కును అట్లు ప్రకటించుట నేడు మనకు ఆయనశీలమునకు అననుగుణముగా తోచును. కాని మన మొక ప్రాచీనమైన

మహాకావ్యమును పెక్కు శతాబ్దముల క్రిందట వ్యవహరించిన మహనీయుడైన యొకరాజుయొక్క శీలమును పరిశీలించుచున్నా మని, కావున ఆరాజుశీలమును ఆధునికములైన యభిప్రాయములతో విచారించి గుణదోషములను నిర్ణయించుటకు మనకు హక్కులేదని నేను మీకు నిర్దేశింపవలసి యున్నది. ఆ దినములలో తనకు వారసత్వముగా సంక్రమించిన దానితో తృప్తిపడుట రాజునకు గుణము కాదు. పరదేశప్రజలను తనయధికారచ్ఛత్రము క్రిందికి తేకుండ తనరాజ్యమునందు ఇతరరాజ్యములను కలుపుకోకుండ, తనప్రభావమును విస్తరింపజేయుకుండ నున్నవానిని సింహాసనమునకు అనర్హునిగా భావించుచుండిరి. కావున శ్రీరాముఁడు ఈ సిద్ధాంతమును అసందిగ్ధముగా నుద్ఘాటించె నను విషయమును ఇతరప్రమాణములతో విచారించి గుణదోషనిర్ణయ మును గావించుట మనకు న్యాయము కాదు. కావున శ్రీరామునిపైఁ జేయు నిందారోపణముల నుండి దీనిని తొలఁగింపవలసియున్నది.

మఱియొకచోట కూడ శ్రీశాస్త్రిగారు ఇట్లు చెప్పిరి. “నేను మీకు శ్రీరామునిసిద్ధాంతములోని నగ్గుమైన సామ్రాజ్యవాదమును గూర్చి చెప్పియుంటిని.”

.....At a time like this it is no wonder that the claim of one people to domint over a whole continent or the claim of one King to tribute and homage from all Kings over a large area is regarded with no sympathy. We think it a Vulgar form of self assertion. Among Kings especially we scarcely distinguish it from inordinate ambition and a desire to tyrannise over weaker peoples. Sri Rama in defending himself asserts this imperialism in strong terms almost without any qualification. To us therefore of the modern day that claim appears a little out of the Character of Sri Rama. I am however bound to point out to you who are studying an ancient poem and the character of a great King who functioned centuries ago. I am bound to Point out to you that we have no right to Judge of Sri Rama's ideas by the light of modern aspiration ... it was not virtue in those days for a king to be contented with what he inherited. But he was considered unworthy of the throne if he did not increase its glory, if he did not add to its dominion. If in fact, he did not bring alien peoples under his own umbrella. If therefore Sri Rama asserted this principle in some what unequivocal itersms, we are not Justified in judging him by other standards. That then must be taken out of the indictment against Sri Rama" Page. - 144,145,

"I told you of the naked imperiliasm of Rama's doctrine" P. 161.

Lectures on the Ramayana - Published by Madras Sanskrit Academy- Reprinted 1952)

పైప్రసంగమును బట్టి శ్రీరాముఁడు ప్రకటించిన యిక్ష్వాకువంశీయులయధికారము నేఁటి సామ్రాజ్యవాదమువంటి దని, ఆ కాలమున రాజ్యవిస్తరణకాంక్షతో జైత్రయాత్రలు గావించుట రాజులయందు గుణాతిశయముగా భావింపఁబడుచుండుటవలన రాముఁ డట్లు మాట్లాడుట తగదని మనయిప్పటియభిప్రాయములనుబట్టి నిర్ణయించుటకు మనకు అధికారము లేదని

శ్రీశాస్త్రిగారు భావించుచున్నట్లు స్పష్ట మగుచున్నది. కాని రామునివాక్యములను నిదానించి పరిశీలించినచో ఆయన యుద్ధాటించిన ధర్మాధికారమునకు నేఁటిదోపిడివ్యవస్థయైన సామ్రాజ్య వాదమునకు సంబంధము లేదని ఆయనయందు రాజ్యవిస్తరణకాంక్ష రవ్వంతయు లేదని స్పష్ట మగును.

కేవలస్వార్థముతో ఒకప్రభుత్వము లేదా ఒకజాతి యితరదేశములపై జాతులపై దాడిచేసి, అచ్చట వలసరాజ్యములను స్థాపించి అందు తమజాతిలో అల్లులైనవారిని కూడ ఉన్నతాధికారు లనుగా చేసి వారిమూలమున వ్యాపారము పేరట మతవ్యాపనముపేరట ఆప్రజలధనమానప్రాణము లను కొల్లఁగొట్టుట సామ్రాజ్యవాదమునకు సారము. అది యీనాఁడే కాదు. ఇక్ష్వాకులకాలమున కూడ కలదు. దానికి రావణుఁడే ప్రబలనిదర్శనము. మహమ్మద్ ఘోరీ గజనిలవలె అతఁడు భారతదేశముపై దాడిచేసి యిక్కడి సంపదనంతను కొల్లఁగొట్టి మునిజనస్థానమును రాక్షససైన్యనివాసమును గావించెను. ఆవిధముగా రాముఁడు ఏదేశముపై ఏప్రజలపై దురాక్రమ ణము కావించినాఁడు? ఏజాతిని కొల్లఁగొట్టినాఁడు? ఆయన వానరులను గాని, రాక్షసులనుగాని కొల్లఁగొట్టలేదు వారిసంపదలతో అయోధ్యను నింపలేదు. ఆరాజ్యములను సుగ్రీవునకు విభీషణునకు ఒసంగెనే కాని తనవారిని అందు ప్రవేశపెట్టలేదు. ఆయన కిష్కింధలోఁ గాని లంకలోఁ గాని ఒక్కసారి కూడ అడుగుపెట్ట లేదన్నవిషయమును గుర్తింపవలసియున్నది. కావున ఆయనయందు రాజ్యవిస్తరణకాంక్ష ధనాపహరణకాంక్ష రవ్వంతయు లేదనుట స్పష్టము.

“ఈభూమియంతయు ఇక్ష్వాకులది” అని రాముఁడు ఉద్ఘాటించినప్పుడు ఆయనచరిత్రసిద్ధమైన యొకసత్యమును జ్ఞప్తికి తెచ్చినాఁడు. రామాయణకావ్యారంభమున వాల్మీకిమహర్షినిర్దేశించిన యొక విశేషమును మనము ఇచ్చట గ్రహింపవలసియున్నది. మహాత్ములైన యిక్ష్వాకురాజులయొక్క పంశమునందు మహనీయమైన రామాయణకథ ఉత్పన్నమైన దని చెప్పుచు వాల్మీకి ఆ పంశము యొక్క విశిష్టతను ఇట్లు వ్యక్తీకరించెను. “ప్రజాపతియైన మనువుతో ఆరంభమైన యిక్ష్వాకువంశ రాజులకు, అందఱకన్న ముందుగా, సమస్తమైన యీ భూమి సొంతమై యుండెను.”

శ్లో॥ సర్వాపూర్వ మియం యేషా మాసీత్ కృత్నా వసుంధరా ।

ప్రజాపతి ముపాదాయ నృపాణాం జయశాలినామ్॥

బాలకాండ - సర్గ - 5, శ్లో. 1

ఇది మానవచరిత్రారంభమునుగూర్చి చెప్పుచున్నమాట. మానవులకు మొదటిప్రభువు మనువు. ఆయన వేదవిజ్ఞానమునుండి మానవుల నిత్యజీవితమునకు, ప్రభుత్వపరిపాలనమునకు కావలసినయంతముల నెల్ల సంగ్రహించి ధర్మశాస్త్రమును మానవులకు అనుగ్రహించెను. ఆయన అయోధ్య రాజధానిగా చేసికొని పరిపాలన మారంభించినప్పుడు ప్రపంచమునం దెచ్చటను మఱియొకప్రభుత్వము గాని వేఱొకధర్మశాస్త్రము గాని లేదు. అందువలన ఆయనయొక్క ప్రభుత్వాధికారము సకలప్రపంచమునకు సకలమానవులకు సంబంధించియుండెను. ఆయన ధర్మశాస్త్రమును నిర్మించునప్పుడు భారతీయులవిషయమే కాక సకలమానవులయొక్క శ్రేయస్సును

దృష్టియందుంచుకొనెను. అందువలన మనుస్మృతి భారతీయులకు మాత్రమే పరిమితము కాదు. అది సకలమానవులకు అనుసరణీయమైన ధర్మగ్రంథము. అందులో ఆయన భారతీయులకు సంబంధించిన వర్ణాశ్రమాచారాదివిశేషములను ప్రధానముగా జెప్పినను, సకలమానవులకు అభ్యుదయశ్రేయస్సులను కలిగించుటకు సాధనములైన సామాన్యధర్మములను కూడ పెక్కింటిని చెప్పెను. సకలమానవులును ఈధర్మశాస్త్రమువలన అభ్యుదయనిశ్చేయసములను పొందవలయునని ఆయన అగ్రంధారంభమున ఇట్లు ఉద్ఘాటించెను. “ఈదేశమునందు జన్మించిన బ్రాహ్మణుని సన్నిధియందు పృథివిలోని సకలమానవులును తమతమ నడవడికనుగూర్చి శిక్షణమును పొందవలయును”.

శ్లో॥ ఏతద్దేశప్రసూతస్య సకాశా దగ్రజన్మనః ।

స్వం స్వం చరిత్రం శిక్షేరన్ పృథివ్యాం సర్వమానవాః ॥ (మనుస్మృతి)

కావున ఆదిరాజైన మనువుతో ఆరంభమైన యిక్ష్వాకువంశము ప్రపంచములోని సకలదేశముల యందలి మానవులయభ్యుదయ నిశ్చేయసములకొరకు పరిపాలనమును కొనసాగించెను. కాలక్రమమున క్రొత్తరాజవంశములు ప్రబలి ఆయాదేశములలో ప్రభుత్వములు ఏర్పడినప్పుడు కూడ ఆరాజు లందఱు ధర్మపరిపాలనమును జరుపుచున్నారా? లేదా? యని విచారించుచు అధార్మికులను నిగ్రహించి ధార్మికులను ప్రోత్సహించి ఆయాదేశములలో ప్రజలకు ధర్మపాలనము సమకూడునట్లు చేయు నధికారమును బాధ్యతను ఇక్ష్వాకువంశీయులే వహించుచుండిరి. దశరథునివంటి దుర్బలులైన రాజులు అయోధ్యలో పరిపాలకులైనప్పుడు వారు ఆ బాధ్యతను అధికారమును చక్కగా నిర్వహింపలేకుండిరి. అట్టిసమయములలో రావణునివంటి రాక్షసులు వాలివంటి వానరరాజులు యథేష్టముగా వర్తింపఁజొచ్చిరి. ఏకారణముచేత నైనను ప్రభుత్వము దుర్బల మైనప్పుడు దుర్జనులు బలవంతులై పైకివచ్చుట సహజము. అంతమాత్రముచేత ప్రభుత్వమునకు వారిని శిక్షించునట్టి యధికారము పోదు. కావున దశరథునికాలమున వాలి రావణుండు మొదలగువారు ప్రభువులైనంతమాత్రమున వారిని శిక్షించునధికారము బాధ్యత ఇక్ష్వాకువంశీయులైన తమకు పోలేదనియే రాముండు ఉద్ఘాటించుచున్నాడు.

ఈభూమి యంతయు ఇక్ష్వాకులయధికారములోనిది అని రాముండు దుద్ఘాటించినప్పుడు ఆయధికారముయొక్క స్వరూపమును కూడ స్పష్టముగ నిర్దేశించెను. “మృగపక్షిమనుష్యులయొక్క నిగ్రహానుగ్రహములవిషయమున శైలవనకానన సమేతమైన యీభూమి యంతయు ఇక్ష్వాకులకు చెందియున్నది.” అని చెప్పుచు రాముండు ధర్మాత్ముడైన భరతుండు డిప్పుడు పరిపాలించుచున్నాడని, అతనిధర్మకృతమైనయాదేశము ననుసరించి తామును ఇతరరాజులును ధర్మముయొక్క పెంపును గోరి దుష్టశిక్షణము చేయుచున్నామని స్పష్టముగ వివరించినాడు. కావున శ్రీరాముండు ప్రకటించినది ధర్మాధికారమే కాని దురాక్రమణరూపమైన సామ్రాజ్యవాదము కాదు. ఆయన ఏరాజువలనను కప్పమును కోరలేదు. ఏదేశప్రజలను తమకు లోకబడియుండ వలె నని ఆజ్ఞాపింపలేదు.

ఇట్టి ధర్మాధికారమును, దురాక్రమణమూలమైన సామ్రాజ్యవాదముగా శ్రీశాస్త్రిగారు భ్రమించుట శోచనీయము. ఈసందర్భమున మఱియొకవిషయమును గూడ గమనింపవలసియున్నది. ఒకజాతి గాని ఒకదేశప్రజలు గాని బలవంతులై తమప్రభుత్వమూలమున దుర్బలములైనయితరజాతులను గాని ఇతరదేశప్రజలనుగాని జయించి వారి భూములను స్త్రీలను సంపదలను కొల్లగొట్టుట సామ్రాజ్యవిధానము ఒకదేశమునందే ధనముచేఁగ గాని అధికారముచేతఁ గాని బలవంతమైన యొకపర్గము ఇతరపర్గముల పేదఱికమును గాని దౌర్బల్యమును గాని అండఁగా జేసికొని వారి శక్తిని గాని ధనమును గాని హరించుట ధనికప్రాబల్యపద్ధతి ఒకఁడు దారిద్ర్యముతో బాధపడుచున్నప్పుడు వానిచేత పదిరూప్యములపని చేయించుకొని ఏడో ఎనిమిదో రూప్యముల నొసంగినప్పుడు, ఒకఁడు డొకవస్తువును తొందఱపడి కోరుచున్నప్పుడు పదిరూప్యములవెలగల యావస్తువును పడునైదురూప్యములకు విక్రయించినప్పుడును, రెండుమూఁడురూప్యములవఱకుఁ గాని అయిదురూప్యములవఱకుఁ గాని అది యపహరణమే యగును. ఇట్టి దోపిడిని ధర్మశాస్త్రము ఎప్పుడును సహింపదు. ఇట్టిపరిస్థితిని నిర్మూలించుట ప్రభుత్వమునకు కర్తవ్యము. “దుర్బలుండైన వానికి రాజే బలము” (దుర్బలస్య బలం రాజా) అని ప్రభుత్వముయొక్క ప్రధానప్రయోజనము దుర్బలులైనవారిని రక్షించుటయే యని మన ధర్మము స్పష్టముగా నిర్దేశించుచున్నది. ఈదృష్టితోనే దుర్బలులై రాక్షసులచే పీడింపఁబడుచున్న ఋషులను రక్షించుటకొరకే రాముండు ఖరాదులను సంహరించెను. ఇట్లే దుర్బలుండైన సుగ్రీవునకు న్యాయ్యమును చేకూర్చుటకొరకే ఆయన వాలిని సంహరించెను. కావున ధర్మమును పాలించుచున్న రాముండు సకలవిధములైన యపహరణవిధానములకు విరోధి యని గ్రహింపవలసియున్నది.

ఇంతేకాదు. రాముండు ప్రకటించిన ధర్మాధికారము ప్రపంచమున శాంతి రక్షణబాధ్యత, ఆనాఁడు రామునిప్రభుత్వమున కెట్లున్నదో ఈనాఁడును మనప్రభుత్వమునకు ఉన్న దనియును మనము గుర్తింపవలసియున్నది. ఒకఁడు అక్రమముగా పరులను హింసించుచున్నప్పుడు సమర్థుండైనవాఁడు చూచుచు సహించుచు ఊరకున్నచో వాఁడును అధర్మము చేసినవాఁడే యగును. ఆపాపమున వాఁడు కూడ పాలుపంచుకోవలసివచ్చును. పొరుగింటియందు దొంగలు చొరఁబడి దోచుకొనుచున్నప్పుడు మనము చూచుచు నూరకున్నచో వారు మనయింటిని మాత్ర మేల దోచుకొనరు? కావున అధర్మమును ప్రతిఘటించుట సమర్థుల కందఱకును కర్తవ్యమే. ప్రపంచరాజకీయములలో ప్రభుత్వముల విషయము కూడ ఇట్టిదే. బలవంతమైన రాజ్యము బలహీనమైనదానిని ఆక్రమించుచున్నప్పుడు చూచి సహించినచో, ఆరాజ్యము ఇంకను బలపడి యితరరాజ్యములపైనను దాడిచేయఁగలదు. కావున సమర్థులైన వారు ఏరూపమునందున్న దురాక్రమణము నైనను తప్పక ప్రతిఘటించుటయే ధర్మము. దశరథునికాలమున అంతర్వీతమై యున్న ధర్మాధికారమును బాధ్యతను శ్రీరాముండు పైకిఁ దెచ్చి నిర్వహించినట్లు మనప్రభుత్వము కూడ ఇప్పుడున్న దుర్బలస్థితినుండి బలమును పెంపొందించుకొని ప్రపంచమున అగ్రస్థానమును పొందినప్పుడు ధర్మమును నెలకొల్పినాధికారమును ప్రపంచశాంతిరక్షణబాధ్యతను వహింపవలసియే

యుండు నని గ్రహింపవలసియున్నది. ఈధర్మాధికారము స్వార్థమూలము కాదనియు గుర్తింపవలసియున్నది.

మానవజాతియొక్క సుఖశాంతులకు అభ్యుదయమునకు మానవధర్మమే అనగా మనువుచే నిర్మింపఁబడినధర్మశాస్త్రమే సాధనము కాని యితరములు కావు. ఎల్లరకును సుఖము శాంతి కలుగవలయు నన్నచో బహువర్గవర్ణభేదములను నిర్మూలించి వర్ణవర్గభేదరహితమైన సమసమాజమును నిర్మించుటయే పరమసాధన మని కొందఱు ఉద్ఘాటించుదురు. వారు నిర్మింప వలయు నని తలంచు సమసమాజము ఊహారమ్యమే గాని ఆలోచనాగమ్యము కాదు. సమాజములో భేదములు లేకుండఁజేసి అందఱును సమానులనుగా చేయవలయు నని వారు అందురు. పశువుల నన్నింటిని సమానము చేయవలె, పక్షుల నన్నింటిని సమానము చేయవలె అని చెప్పుట ఎట్టిదో మనుష్యుల నందఱును సమానము చేయవలయు ననుటయు నట్టిదే. మనుష్యులలో భేదములను నిర్మూలించుటకు ప్రయత్నించుచు మనము ఎంతగా సమానత్వము నేర్పఱచుటకు ప్రయత్నించినను, ఒకమూసలో నుండి వెలువడు బొమ్మలవలె మనుష్యులందఱును ఎప్పుడైనను ఏకరూపముగా నుండుట సంభవము కాదు. ఒక్కొక్కనికి ప్రత్యేకముగా తల్లిదండ్రులుండకతప్పదు. వారివలన పుట్టెడుబిడ్డలలో కూడ సౌష్ఠవమునందు సౌందర్యమునందు తెలివితేటలయందు వినయసత్యపరత్వాది గుణములయందు కామక్రోధలోభాలయందును పుట్టుకనుండియే భేదము లుండక తప్పదు. అట్టియెడల వారికి సమానావకాశములు కలిగించినచో మరల భేదములే ఏర్పడును కాని సమానత్వము ఏర్పడదు. ఒకటి రెండు మూడు నాలుగు అయిదు అనుసంఖ్యలకు సమానముగా అయిదు అను సంఖ్యను కలిపినచో ఆఱు ఏడు ఎనిమిది తొమ్మిది పది అనుసంఖ్యలే ఏర్పడును గాని సమానమైన సంఖ్య ఏర్పడదు. ఒకటి రెండు మొదలగువానికి క్రమముగా అయిదు నాలుగు మూడు రెండు ఒకటి అను సంఖ్యలను కలిపినచో అప్పుడు సమానముగా ఆఱు అను సంఖ్య ఏర్పడును. (1, 2, 3, 4, 5 1+5=6 2+5=7 3+5=8 4+5+9 5+5=10 1+5=6 2+4=6 3+3=6 4+2=6, 5+1=6) కావున సమానత్వమును సాధించుటకు ఎల్లరకు సమానావకాశముల నొసంగుట సరియైనపద్ధతి కాదు.

ప్రతివ్యక్తికి పుట్టుకనుండి వానియందు నిహితములైన యర్హతల ననుసరించి ఏవ్యక్తికి ఎట్టియవకాశములను ఎంతవఱకు ఈయవలయునో గుర్తించి ఆయవకాశములను అంతవఱకును వానికి సమకూర్చినచో వాడు సహజశక్తులతో సహజమైన యాకాంక్షతో ఆయవకాశములను వినియోగించుకొని తాను పరిణతిని పొంది అపూర్వవిషయపరిజ్ఞానావిష్కరణము నూతన యంత్రనిర్మాణము మహనీయకళావిశేషసృష్టి మొదలుగా పెక్కురంగములలో ఉన్నతిని సాధించి ఆత్మతృప్తిని కుటుంబక్షేమమును సమాజశ్రేయస్సును ఉత్తమస్థాయిలో సంపాదించక గలుగును. ప్రతివానియొక్క సహజశక్తులు ఆకాంక్షలు వాని పరిస్థితులు పుట్టుకవలననే ఏర్పడుచున్నవి.

పరిసరములు విద్యాభ్యాసము మొదలగుసాధనములు వానియందు నిహితమైయున్న వానిని పైకిఁ దెచ్చి ఉద్దీపింపఁజేయునే కాని లేనిశక్తులను ఆకాంక్షలను తెచ్చిపెట్టుజాలవు. పుట్టుకతో వచ్చునట్టి ఆకాంక్షలలో వానిపరిమితులలోఁ గలభేదములను సూత్రప్రాయముగా గుర్తించుటకొకటే బ్రాహ్మణాది వర్ణవిభాగము భగవంతునిచే ఏర్పఱుపఁబడినది. పూర్వజన్మకర్మలఫలముగా ఇది పుట్టుకలయందే ఏర్పడునది గాని యిప్పటి గుణ కర్మలచేత నిర్ణయింపఁబడునది కాదు. తల్లిదండ్రులు ఏవర్ణమునకు చెందియుండురో వారికుమారుఁడు ఆవర్ణమునకు సంబంధించినశక్తులను ఆకాంక్షలను ఏదేనిఒకపరిమితియందు కలిగియుండును. ఆవర్ణమునకు వానివ్యక్తిత్వమునకు తగినట్లుగా వానికి అవకాశములను కలిగించినచో వాడు సక్రమమైన పరిణతిని పొందఁగలఁడు. ఒక్కొక్కప్పుడు ఒక్కొక్కనియందు వానివర్ణమునకు భిన్నములైన లక్షణములు వృత్తివ్యవహారములును ఉండవచ్చును. కాని అపవాదములు ఎప్పుడును సాధారణసూత్రములు కాఁజాలవు. . గుణములను బట్టి వృత్తులనుబట్టి వర్ణములు నిర్ణయింపఁబడవు. ఎంత క్షత్రియకర్మ చేసినను ద్రోణుఁడు అశ్వత్థామ క్షత్రియులు కాలేదు. భగవద్గీతను ఉపదేశించిన శ్రీకృష్ణుఁడు, ధర్మతత్త్వములను ఎన్నింటినో యుపదేశించిన భీష్ముఁడును బ్రాహ్మణులు కాలేదు. జ్ఞానియైన విదురుఁడు జ్ఞానియైన శూద్రుఁడుగానే యుండెను బ్రాహ్మణుఁడు కాలేదు. కావున వర్ణవిభాగము వ్యక్తులయర్హతలకు, వర్ణధర్మములు వారికొసంగఁదగినయవకాశములకు మార్గదర్శకముగా నున్నవి. అందువలన వర్ణధర్మములవలన సమాజమునకు మేలు కలిగినట్లుగా ఇతరవిధానములవలన కలుగ దనుట స్పష్టము.

వస్తువులయుత్పత్తిసాధనముల నన్నింటిని వ్యక్తులయధీనమునుండి తప్పించి ప్రభుత్వపరమో సమాజపరమో కావించినచో వర్గరహితసమాజము ఏర్పడు నని తలంచుటయు అనాలోచితమే. ఉత్పత్తిసాధనములు ప్రభుత్వపరమైనంతనే వ్యక్తులయందు పుట్టుకతో ఏర్పడునట్టిభేదములు పోవు. వారిలో సామాన్యులు నిర్దిష్టమైనక్రమములో వస్తూత్పత్తిని చేయుటకు కార్యకర్తలుగా మాత్రమే పనికివత్తురు. మేధావులు నిపుణతతో కూడిన వృత్తులను ఉపాధ్యాయులుగా, న్యాయవాదులుగా, వైద్యులుగా ప్రత్యేకవర్గము లగుదురు. యుద్ధకుశలులు యోధు లగుదురు. రాజకీయచతురులు నాయకులై వీరి నందఱును నడపుచు వేతొకవర్గ మగుదురు. కావున ఏపరిస్థితియందును దానికి తగినవర్గభేదములు ఉండనే యుండును. ఈవర్గభేదములవలన అభిమానములు స్వార్థలోభములు కూడ పైకి వచ్చుచునే యుండును. వీనిని అదుపులో పెట్టి ఎప్పుటికప్పుడు అన్నివర్గములవారికిని సామరస్యమును కలిగించుచు సమాజమున సుఖమును శాంతిని అభ్యుదయమును నెలకొల్పుటకు ధర్మపాలకమైనప్రభుత్వమే సాధనము.

(ఇంకా వుంది)

తల్లి మరియు జన్మభూమి స్వర్గమునకంటె మిన్న- రామాయణం

ఈ పేజీ స్థలదాతలు : **శ్రీమతి జి. కృష్ణవేణి గారు, సికిందరాబాద్**

శ్రీమత

శ్రీ మాతా త్యాగీశానందపులివారు, బాటట్ల

అజరామరమైన దివ్యాధ్యాత్మికానుభవసారాన్ని మోక్షకాంక్షి యైన ముముక్షువు రుచి చూడాలంటే వివేకముతో అనుభవజ్ఞుడగు సద్గురువును ఆశ్రయించక తప్పదు. గురుసన్నిధిని వేదాధ్యయనాదుల గావించుచు, ప్రవచనములద్వారా అనేక సద్విషయముల శ్రవణమొనర్చుచు, సంశయరహితుడై, నియమనిష్ఠలతో సత్సాధకుడై, సిద్ధత్వమును అందుకొని బ్రహ్మానందంలో లయించాలి. తపస్సాధనలచే లౌకిక విషయకాంక్షలు నశించుటవలన యీ సిద్ధపురుషుడు అగ్నివలె ప్రకాశించి, సాధకుల కల్మషములను నిర్మూలనం చేస్తాడు. దేశదేశముల సంచరించుచు, శాస్త్రానుభవజ్ఞానముల వాయువువలె సర్వత్ర ప్రసరింపజేస్తాడు. లోకమును సమతాదృష్టి వీక్షించుచు, ఆకాశస్థ సూర్యునిచందము ఆధ్యాత్మిక గగనమున విహరిస్తాడు. బ్రహ్మజ్ఞాన విభూషితుడై, లౌకికుల సంసారతాపమును ఉపశమింపజేయుటలో శీతకిరణుడైన చంద్రునివలె భాసిస్తాడు. సాధకహృద యాకాశముల బహువిధ పారమార్థిక కాంతిపుంజములను నక్షత్రములవలె ప్రకాశింపజేస్తాడు. బ్రహ్మానందామృతవృష్టిని సాధకహృదయక్షేత్రముల పర్జన్యనివలె వర్షింపజేస్తాడు. జననమరణాతీత మగు ముక్తిని పొందిన స్థితప్రజ్ఞుడగుటచే సంవత్సరాది కాలస్వరూపమును సద్వినియోగము చేసుకొనవలెనని మానవాళికి ప్రబోధిస్తాడు. ఇదియే మన శ్రేయస్కాములగు సనాతన ఋషిచంద్రుల ఆకాంక్ష శరీరముయొక్క అనిత్యత్వాన్ని, మనస్సుయొక్క చంచలత్వాన్ని, ప్రకృతియొక్క రహస్యాలను మేళవించి, వైజ్ఞానిక రహస్యాలనుకూడ అందించుటలో మన భారతీయ మహర్షివరేణ్యులదే పైచేయి అనకతప్పదు.

‘యద్భవం తదాపః’ ఏది ద్రవించునో అది జలము అని శారీరకోపనిషత్తు ప్రబోధించినది. చల్లని నీరు దాహాన్ని దూరం చేస్తుంది. అవయవాలకు శక్తిని, పుష్టిని, మనస్సుకు ఆహ్లాదాన్ని కలిగిస్తుంది. నిర్మలత్వానికి నీటిని ఉదాహరణగా చెప్పవచ్చును. జలానికి స్నేహం లక్షణం. అంతేకాదు. ఆకారంలేని నీరు ఏ పాత్రలో ఉంచితే ఆ రూపాన్ని పొందుతుంది. ఈ జలాన్ని ఆదర్శంగా గ్రహించిన సాధకుడు, చంచలమైన లౌకిక విషయాలపై పరుగులు వేసే మనస్సును భగవంతుని ప్రక్కకు త్రిప్పుకుని, తన సాధనా తీవ్రతచేత పవిత్రమైన తన మనస్సును భగవద్రూపాన్ని ధరించేటట్లు చేసుకుంటాడు. నిర్మలత్వాన్ని సాధిస్తాడు. జలం ప్రవహించిన భూమిఅంతా పంటలు పండినట్లు యీ ఉపాసనాపరుడుకూడా తాను సంచరించిన ప్రదేశంలో ఉన్న సాధకకోటి హృదయ క్షేత్రంలో శాంతిపంటను పండిస్తాడు. అందరితో స్నేహంగా కలిసిపోతాడు. స్నేహమధురిమను అందరికి రుచి చూపుతాడు. చల్లని మాట, చల్లని చూపు, చల్లని స్వర్గతో శరత్కాలచంద్రుడై ప్రకాశించి, అందరికి ఆహ్లాదాన్ని కలిగిస్తాడు ఆ మహాత్ముడు.

పై విధాన సర్వవిషయాలను గ్రహించినవాడు సర్వోత్కృష్టుడు సత్యజ్ఞానానందస్వరూపుడు అను విషయమును బృహదారణ్యకోపనిషత్తు నొక్కి వక్కాణించటంలో ఆశ్చర్యం ఏమున్నది?

‘యోషు తిష్ఠన్ అద్భ్యంతరో యమాపో న విదుః యస్యాపః శరీరం యోపోంతరో యమయతి ఏష త ఆత్మాంతర్యామ్యమృతః’ ఎవడు జలమునం దున్నాడో, జలములో అంతర్గతమో, ఎవనిని జలము గ్రహించుకొన లేదో, ఎవనికి జలము శరీరమో, ఎవడు జలమును నడుపుచున్నాడో అతడే ఆత్మ. అంతర్యామి, అమృతము. ఈ అమృతత్వాన్ని అందుకొనటమే జలలింగోపాసనలోగల రహస్యము.

మూడవది అగ్నిభూతం. ఆహారపక్వతకు మానవునికి అగ్ని అత్యవసరం అని చెప్పకతప్పదు. మరియు వస్తువు గోచరించాలంటే కాంతి అవసరం. ఆరోగ్యం కావాలంటే సూర్యకాంతి అవసరం. అందుచేతనే ‘ఆరోగ్యం భాస్కరాదిచ్ఛేత్’ అన్నారు పెద్దలు. రాత్రి సమయంలో ఏ పని చేయాలన్నా దీపం అవసరం. ఇవి బాహ్య దీపములు. కాని భుజించిన ఆహారంకూడా లోపల జీర్ణం కావాలంటే ‘అహం వైశ్వానరో భూత్వా ప్రాణినాం దేహమాశ్రితః । ప్రాణాపానసమాయుక్తః పచామ్యన్నం చతుర్విధం ॥’ నేను ప్రాణుల శరీరంలో జరరాగ్ని రూపంలో ఉండి, ప్రాణాపానాది పంచ వాయువులతోకూడి భుజించు పదార్థములను పచనము చేయుచున్నానని భగవద్గీత 15 వ అధ్యాయంలో శ్రీకృష్ణపరమాత్మ వచించినట్లు, వైశ్వానరాగ్ని అవసరం. ప్రాణాపానవ్యానోదాన సమానములు పంచవాయువులని ప్రసిద్ధి. పై విధంగా యీ అగ్ని బాహ్యంతరములలో వివిధ రూపాలతో, వివిధ రీతులుగ, వివిధ క్రియలను చేస్తుంటేనే యీ మానవుని జీవనయాత్ర సాగుతున్నది. మానవ శరీరంలో వేడి తగ్గితే, అనగా చల్లబడితే యిక యీ దేహాన్ని యింట్లో ఉంచరు. ఇదే మరణం.

అగ్నిలో సర్వం భస్మీభూతం అవుతాయి. అగ్నికి అపవిత్రత లేదు. అగ్నికి చెదలు పట్టవని సామెత కలదుకదా! ఇక ప్రపంచ నశ్వరత్వాన్ని మనసా గ్రహించి, వివేకముతో వైరాగ్యమూర్తియై, ఆచార్యుని సన్నిధిని అంతేవాసియై, జితేంద్రియుడై, నియమనిష్ఠాగరిష్ఠుడై, వేదాధ్యయనాదుల నర్థయుక్తముగా స్వరయుక్తముగా గ్రహించి, వేదాంతర్గత బ్రహ్మస్వరూపాన్ని శ్రవణ, మనన, నిదిధ్యాసనలద్వారా తెలుసుకొని, మహావాక్యార్థాలను గురుముఖతః గ్రహించి, సాధకుడై, సిద్ధుడై, అనుభవసాగరంలో మునిగి, ‘యదుష్ణం తత్తేజః’ ఏది ఉష్ణమో అది తేజస్సు అను శారీరకోపనిషద్వాక్యరీతిగా, అగ్నిలాగ తేజోమూర్తియై ప్రకాశిస్తాడు సాధకుడు. లోకంలోని పాపసమూహం లేశమాత్రం కూడా ఆ మహాత్ముని అంటదు. తన సన్నిధికి చేరినవారి పాపపంకి లాన్నికూడా భస్మీపటలం చేసి, ముక్తిని ప్రసాదించగలడు ఆ దివ్య మూర్తి. బ్రహ్మతేజస్సు అనగా యిదియే. ఇటువంటి మహాపురుషుల వలననే భారతావని పునీత అయినదికదా! సదా బ్రహ్మజ్ఞానసంపదతో బ్రహ్మమువలె ప్రకాశిస్తాడు. అందువలననే ‘బ్రహ్మవిత్ బ్రహ్మైవ భవతి’ బ్రహ్మవిదుడు బ్రహ్మమే అని శాస్త్రప్రబోధ.

ఈ అగ్నికిగల ప్రాముఖ్యత పైన వివరింపబడినది. దీనిని దుర్వినియోగము చేయుచో లోకనాశనము కలిగి, అలజడి ఏర్పడి, అశాంతి కలుగుతుంది. కాన మానవుడు దీనిని జ్ఞానాగ్నిగా మార్చు కోవాలి. అంటే జ్ఞాననేత్రాన్ని పొందాలని అర్థం. ఇట్టి జ్ఞాననేత్రాన్ని మూడో నేత్రంగా ముఖమున గలిగిన శివుడు జ్ఞానియై, మోక్షప్రదాత అగుచున్నాడు. ఆ జ్ఞాననేత్రాన్ని సాధించటమే

యీ సాధనలోగల సారాంశం. ఈ జ్ఞానమే ఆత్మజ్ఞానము. దీనినే ‘యోగ్నా తిష్ఠన్ అగ్నే రంతరః యమగ్నిర్నవేద యస్య అగ్నిః శరీరం యోగ్నిమంతరో యమ యతి ఏష త ఆత్మాంతర్యామ్యమృతః’ ఎవడు అగ్నిలో వసిస్తాడో, ఎవడు అగ్నికి అంతరమో, ఎవనిని అగ్ని గ్రహించుకొనలేదో, ఎవనికి అగ్ని శరీరమో, ఎవడు అగ్నికి అంతరమై నడుపుచున్నాడో, అతడే ఆత్మ, అంతర్యామి, అమృతము అనియే ఉపనిషత్సందేశము. ఇదియే అగ్నిలింగోపాసన అంతార్థము.

ఇక నాలుగవది వాయుభూతం. వాయువు ప్రతి వ్యక్తికి అత్యవసరం. ఈ వాయువు ‘ప్రాణాపానవ్యానోదానసమానస్తడైవ చ పంచ విఖ్యాతాః’ అను ధ్యానబిందూపనిషత్తురీతి మానవ శరీరంలో పంచ విధములై సంచరిస్తూ, మానవదేహం నిలవటానికి ఆధారం అవుతున్నది. మరల యీ వాయువు ‘నాగకూర్మకృకరదేవదత్తో ధనంజయః పంచ ఉపవాయవః’ అని ధ్యానబిందు నిర్వచనరీతి పై పంచవిధ ఉప వాయువులతో కలిసి దేహసంరక్షణ గావిస్తున్నది. వాయువును పీల్చు కుండా క్షణకాలంకూడా మనలేదు మానవుడు. బాహ్యవాయువు బాహ్య శరీరానికి ఉప యోగపడుతున్నది. ఈ వాయువునే యోగులు రేచకపూరకములద్వారా పీల్చి వదులుతూ కుంభిస్తారు. దీన్నే ప్రాణా యామం అంటారు. పై విధంగా లోపల కుంభింపబడిన వాయువు గుండెలోని రక్తాన్ని శుభ్రపరిచి, శరీరాలోగ్యాన్నికూడా యిస్తుంది. అలాకాక కుంభకకాలాన్ని అధికం చేస్తారు కొంతమంది యోగులు.

యోగసిద్ధాంతప్రకారం మానవునిలో షట్ చక్రాలున్నవి. మూలాధారము, స్వాధిష్ఠానము, మణిపూరకము, అనాహతము, విశుద్ధము, ఆజ్ఞాచక్రములని ప్రసిద్ధి పొందినవి. మూలాధారచక్రంవద్ద చుట్టుకొని సర్పాకారంలోఉన్న ఒక అత్యద్భుతశక్తి ఉన్నదని యోగ శాస్త్రం. దానినే కుండలినీశక్తి అంటారు. ఈ ప్రాణాయామవిధానాన్ని కొన్ని నియమాలతో, గురుసన్నిధిని ఉండి సక్రమంగా చేస్తే, యీ కుండలినీ శక్తి, యీ ఐదు చక్రాలద్వారా ప్రయాణం చేసి, ఆరవ చక్రమైన ఆజ్ఞా చక్రంలో ప్రవేశిస్తుంది. ఈ ఆజ్ఞాచక్రంలోనే అర్ధనారీశ్వరతత్త్వం ద్యోతకం. అనగా మనోహృదయ సమ్మేళనం అని అర్థం.

ఈ మనోహృదయ సమ్మేళనములోనే మనస్సును పురుషునిగా అనగా శివునిగా, హృదయాన్ని శక్తిగా అనగా పర్వతరాజపుత్రిక యైన పార్వతిగా అభివర్ణించాయి మన గ్రంథాలు. కేవలం మనస్సు అభివృద్ధి చెందితే సంగీత, సాహిత్య, శిల్ప, చిత్రలేఖన, కవిత్వాది కళలు లభిస్తాయి. కాని, అవి కేవలం లౌకికంగానే అభివృద్ధి చెందితే యీర్వాసూయలుమాత్రం సశించవు. అప్పుడే అశాంతికి గురి అవుతారు. కీర్తిప్రతిష్ఠలకై తపిస్తారు. అహంకారం విజృంభిస్తుంది. కలిగితే పొంగిపోవటం, లేకున్న క్రుంగిపోవటంకూడా తప్పవు. కాని ఆ మన స్సుతో హృదయంకూడా కలిసినప్పుడు యీ సంగీతసాహిత్యాదులన్నీ చిత్కళలై శోభించి, భగవంతునికి సన్నిహితమై, శాంత్యానందముల పొందవచ్చును.

వ్యావహారికాంధ్ర మహాభారతం

-శ్రీ పురిపండా అష్టలక్ష్మమి

జరాసంధుడు

(పాండవుల ప్రపితామహి మత్స్యగంధి సోదరిపుత్రుడు జరాసంధుడు)

ఉపరిచరవసువు కొడుకు బృహద్రథుడు మగధరాజై బహు సమర్థుడుగా వుండేవాడు. మూడు అక్షోణీల సేన వుండేది అతడికి. అతడి సేన ముందు శత్రువన్నవాడు నిలవలేకపోయేవాడు. కాశీరాజు కూతుళ్ళని కవలవాళ్ళని ఇద్దరిని పెళ్ళాడాడతడు. ఇద్దరూ సౌందర్యవతులే కావడంచేత ఇద్దరిమీదా వాకొవిధమైన ప్రేమతో వుండేవాడు. ఐతే ఎంతకాలానికి సంతానం లేకపోయింది బృహద్రథుడికి. ఎన్నో వ్రతాలూ, నోములూ అవీ చేశాడు. పుత్రకామేష్టులూ చేశాడు. ఐనా లాభం లేకపోయింది. ‘ఎన్ని సంపదలుంటే ఏం లాభం? కొడుకులేంది జీవితమే వ్యర్థం కదా’ అంటూ విచారం పెట్టుకున్నాడు. చివరికి తపస్సు చేసుకుందామని భార్యలతో సహా అడివికి వెళ్ళిపోయాడు.

అడివిలో కక్షీవంతుడి (కక్షీవంతుడు : దీర్ఘతముడికి సుదేష్ఠదాదికూతురు ఉసిజకి పుట్టినవాడు. చూ. పుట120) తండ్రిమల్లనే కక్షీవంతుడున్నా సూక్తద్రష్ట అయిన మహాబుషి. (చూ. రుగ్వేదం 1,9, మండలాలు) విద్యావంతుడు కావడంచేత ఇతడికి స్వసయుడనే రాజు తన కూతురునిచ్చి పెళ్ళి చేశాడు) కుమారుడు చండకౌశికుడు కనిపించాడు. ఒక గున్నమామిడి చెట్టుకింద నివ్వతో తపస్సుచేసుకుంటున్నాడతడు. విడవకండా చేస్తున్న ఉపవాసాలతోనూ వ్రతాలతోనూ శుష్కించివున్నా, అగ్నిహోత్రుడిలా శరీరమంతా ప్రకాశిస్తూవుంది. చూసిందేతడవుగా చండకౌశికుణ్ణి ఆశ్రయించాడు బృహద్రథుడు. వదలకండా అతడి పరిచర్యచేయడం మొదలు పెట్టాడు. అతడి సేవా అదీ చూసి సంతోషించాడు చండకౌశికుడు. ‘నీకు ఇష్టమైంది ఏదన్నా కోరుకో ఇస్తాను’ అన్నాడు.

రెండుచేతులూ జోడించాడు బృహద్రథుడు. ‘సంతానం కటాక్షించండి’ అన్నాడు. “మీదయవల్ల సర్వసుఖాలూ, సర్వసంపదలూ అన్నీ వున్నాయి. కానైతే దానికి తగినట్టు సంతానం మాత్రం లేదు. అందుకని ఇవన్నీ వృర్థమనిపించింది నాకు. కొడుకులు కలిగేవరకూ తపస్సు చేద్దామని నిశ్చయించుకు వచ్చాను. మీ అనుగ్రహం కలిగింది. బతికిపోయాను” అన్నాడు.

అతడి దైన్యం చూసి కనికరించాడు ముని. కళ్ళుమూసుకుని ధ్యానముద్రలో కూచున్నాడు. ఇంతలో, గాలీ లేదూ ఏమీ లేదూ, చెట్టుమీద చిలకలన్నా లేవు. చిత్రం! దానంతట అది వొక మామిడిపండు వచ్చి చండకౌశికుడి వొళ్ళో పడింది. దాన్ని పుచ్చుకుని అభిమంత్రించాడతడు. బృహద్రథుడి చేతిలో పెట్టి, ‘ఈ పండుతో కొడుకు పుడతాడు వెళ్ళు’ అన్నాడు. బ్రహ్మానందం కలిగింది బృహద్రథుడికి. తిరిగి తనపట్నం వచ్చేశాడు. మామిడిపండు సమంగా కోసి ఇద్దరిభార్యలికీ ఇచ్చాడు.

“చెరో ముక్కా తిన్నారు రాణులు. ఇద్దరూ గర్భవతులయ్యారు. పదోనెలలో వొకరాత్రి ఇద్దరికీ పురుడు వచ్చింది. ఒక్కకన్నూ, వొక్కచెవ్వా, వొక్క చెంపా, వొక్క చనుకుదురూ, వొక్క భుజం, వొక్క చెయ్యి, వొక్కపక్కా - వొక్కపిర్రా, వొక్కకాలూ, ఇలా ఈమెకో సగం పిల్లా, ఆమెకో సగం పిల్లా చిత్రంగా పుట్టాయి.

చూసి భయపడ్డారు రాణులు. ‘ఈ సగం ముక్కలు కుమాళ్ళని ఎలా చూసిస్తాం రాజుకి!’ అంటూ సిగ్గుపడిపోయారు. దాడుల్ని పిలిచి ఎవరికీ తెలియ కండా ఈ ముక్కలు బైట పారవేసి రండి’ అన్నారు. దాడులు అవి తీసుకువెళ్ళి కోటదేవిడి దగ్గర నాల్గుదార్ల చౌకంపక్క పడవేసి వచ్చారు.

ఆ చౌకం దగ్గర జర అని వొక రాక్షసి ఎప్పుడూ కనిపెట్టుకు వుండేది. అదేదో బలికామోసనుకుని రెండు చెక్కలూ తీసుకు పట్టుకుపోయింది. తీరాచూస్తే రెండు చెక్కలూ మెల్లమెల్లగా కదులుతున్నాయి. చూసి, రెండూ సమానంగా వొక దగ్గర సంధించి పట్టుకుంది జర. ఆశ్చర్యం! రెండు ముక్కలూ సరిగ్గా అతుక్కున్నాయి. జర చేతిలో కుమారుడు తయారయ్యాడు. వజ్రమంత కఠినమైపోయింది కుర్రాడి శరీరం. జర చేతిలో కొండంత బరువైంది. అంతరాక్షసి కుర్రవాణ్ణి పట్టలేకపోయింది. గావుకేకలు వేస్తూ ఏడవడం మొదలుపెట్టాడు కుర్రాడు. కరచరణాలూ ఆడడంలేదు జరకి.

“పిల్లవాడి ఏడుపు విని అంతఃపురంలోని మునిలిఅవ్వలంతా పడుతూ లేస్తూ వచ్చారు. సంతోషంతో కుర్రవాణ్ణి ఎత్తుకోవడం మొదలుపెట్టారు. ఈ గడిబిడంతా విని బృహద్రథుడూ వచ్చాడు. తన ఎర్రటిపిడికిలి మొహం మీద పెట్టుకొని దిక్కులు అదిరేట్టు ఏడుస్తున్నాడు కొడుకు. మంచి తేజస్సుతో ప్రకాశిస్తున్నాడు. కృతార్థత పొందిన చూపులతో చూస్తూ ఆనందించాడు తండ్రి.

జర కామరూపిణి కావడంచేత మనుష్యస్త్రీరూపంలో రాజుముందు నుంచుంది. సంగతంతా చెప్పింది. “రాజా, రాక్షసిని నేను. నా పేరు జర. ఈవూరే కాపరం పెట్టుకున్నాను. ఈ చౌకం వొదలకండా బతుకుతున్నాను. నీకు మేలు చెయ్యాలనే అమోరాత్రులూ నా భావన. ఇన్నాళ్ళకి ఆ అవకాశం లభించింది. నీ రాణులిద్దరికీ పుట్టిన శిశువుముక్కలు తెచ్చి మీ దాడులు ఈ చౌకం దగ్గర పడేసిపోయారు. ఆ రెండూ నేను జోడించి పట్టుకునే సరికి చప్పున అతుక్కుపోయి వజ్రంలా గట్టిపడ్డాడు అబ్బాయి. ఆ బరువు ఏం చెప్పేది, మేరుపర్వతం శిఖరమంత అనిపించాడు నేను ఎత్తుకోలేక పోయానంటే నమ్మండి.” అంటూ కుమారుణ్ణి బృహద్రథుడి చేతిలో పెట్టింది.

“రాక్షసివేమిటి తల్లీ. నాపాలిటి భాగ్యదేవతవి” అంటూ ఆమెని ఎంతో గౌరవించాడు బృహద్రథుడు. ‘నా సేవకి మెచ్చి వీణ్ణి అనుగ్రహించాడు ముని. నువ్విప్పుడు ప్రాణం పోసి బతికించావు. నిజంగా మాపాలి దేవతవే నువ్వు’ అన్నాడు కుమారుణ్ణి తీసుకువెళ్ళి భార్యల కిచ్చాడు. జర సంధించడంచేత కుమారుడికి జరాసంధుడు అని పేరు పెట్టాడు. అప్పటినుంచీ పట్నం అష్టశోభనాలూ చేయించి జరరాక్షసికి ఏటేటా గొప్ప ఉత్సవం చేయిస్తూ వచ్చాడు. కొడుకుని అరిచేతనిమ్మపండులా ఎంతో ఇదిగా పెంచాడు. వెయ్యి ఆహుతులుపోస్తూంటే వృద్ధిపొందే హోమాగ్నిలాగ అగ్గంగా పెరుగుతూ వచ్చాడు జరాసంధుడు.

“అతణ్ణి చూసిపోతామని వొకనాడు అడవినుండి చండకౌశికుడు వచ్చాడు. కొడుకునీ భార్యల్నీ మంత్రుల్నీ వాళ్ళనీ వెంటపెట్టుకుని ఎదురు వెళ్ళాడు బృహద్రథుడు. నమస్కరించి తీసుకు వచ్చాడు. మంచి ఆసనంవేసి పాదాలుకడిగి అర్ఘ్యమూ పాద్యమూ ఇచ్చి పూజించాడు. ‘ఈ రాజ్యమూ, సంపదా సర్వమూ మీదే’ అంటూ కొడుకుని పాదాలమీద వేశాడు. సంతోషించాడు ముని. జరవల్ల నీకు మంచి ఉపకారం జరిగింది. నాయోగదృష్టితో తెలుసుకున్న సంగతిది. నీకొడుకు కుమారస్వామి అంత బలశాలి అవుతాడు. శివుణ్ణి పూజించి వశం చేసుకుంటాడు. వీడిమీదికి వచ్చినవాళ్ళు ఎంతటివాళ్ళయినా అగ్గిలో పడ్డ పురుగుల్లాగ మాడిపోతారు. గరుత్మంతుడి వేగం ఇతర పక్షులు అనుసరించలేనట్లు, మనుష్యమాత్రులు ఇతడి పరాక్రమం అనుసరించలేరు. గ్రహాలమధ్య సూర్యుడిలా రాజుల్లో వీడు ప్రకాశిస్తాడు. నదుల ప్రవాహవేగాలు పర్వతాన్ని భేదించలేనట్లు, ఏ దివ్యాస్త్రాలయినా వీడి శరీరం భేదించలేవు. మహానదులు లాక్కునే సముద్రంలా శత్రురాజుల సంపదలు లాక్కుంటాడు వీడు. ఇలాంటిది వీడి సామర్థ్యం” అని చెప్పి వెళ్ళాడు.

“వయసువచ్చి ప్రయోజకు డయాడు జరాసంధుడు. రాజ్యభారం అతడిమీద పెట్టి భార్యలతో సహా తపోవనం వెళ్ళిపోయాడు బృహద్రథుడు. రాజయాక కిందా మీదా కనిపించలేదు జరాసంధుడికి. హంసుడూ, డిభకుడూ వాడికి తోడయ్యారు. దాంతో పిగిలిపిట్టలమీదికి దేగలాగ రాజులమీదికి దండయాత్రలు చేశాడు. వాళ్ళని నానాహింసలూ పెట్టాడు. ఐతే హంసుడూ, డిభకుడూ చచ్చాక నడుం విరిగింది వాడికి. రెక్కలు కొట్టేసిన గరుడపక్షిలా అయిపోయాడు. తనవంతూ ఎప్పుడువస్తుందో అని బితుకూ బితుకూ మంటూనే వుంది వాడికి. ఐతే వాణ్ణేమో ఆయుధ బలంతో చంపడం వొట్టిది. బ్రహ్మాతరం కాదు. అలాంటి వరం వాడికిచ్చాడు శివుడు. అంచేత మల్లయుద్ధంలోనే వాణ్ణి కొట్టాలి. అది మన భీమన్న పని.

“అర్జునుడీ రక్షాబలం, భీముడి బాహుబలం, నా నీతిబలం వుంటావుంటే నీకు అసాధ్య మేముంది? మేం ముగ్గురమూ వెళతాం. మా బాహు బలమూ నీతిబలమూ ప్రయోగిస్తాం. నా మీద నీకు నమ్మకమే వుంటే భీముణ్ణీ అర్జునుణ్ణీ నాచేతిలో పెట్టు” అన్నాడు.

కృష్ణు డిలా చెప్పతూవుంటే అప్పుడే గెలుచుకువచ్చినంత విజయచిహ్నాలు కనిపించాయి భీమార్జునుల మొహాల్లో. కృష్ణుడి మాటలు వింటూనే అదీ కనిపెట్టాడు ధర్మరాజు.

“సమస్తకార్యాలూ నిర్వహించే సమర్థుడివి నువ్వున్నావు మాకు. ఇక మేము సాధించలేని వేముంటాయి?” అన్నాడు. పైకి అన్నాడే కాని తమ్ముల్ని వొదిలివుండడమంటే ఏదో ఇదిగానే వుంది. “భీముడూ అర్జునుడూ - ఇద్దరూ నాకు రెండు నేత్రాలు. కృష్ణుడు హృదయం. వీళ్ళని విడిచివుండడమంటే బాధగానే వుంది. ఐనా మనస్సులో ఎక్కడలేని ఉత్సాహమే కలుగుతున్నాది. కృష్ణుణ్ణి అర్జునుణ్ణి తలుచుకుంటేనే శుభం కలుగుతుందంటారు. అలాంటిది, వాళ్ళిద్దరిప్రాపూ వున్న భీముడు గెల్చుకురావడంతో సందేహ మేముంటుంది? కార్యసిద్ధి కలిగి తీరుతుంది - వెళ్ళి రండి” అన్నాడు. ముగ్గురూ మూడుసింహాల్లా బైల్లెరుతూవుంటే మొహం నిండా కళ్ళుచేసుకుని చూస్తూ నుంచున్నాడు.

మగధవిజయం

భీమార్జునులూ కృష్ణుడూ తిన్నగా మగధ బయల్దేరారు. స్నాతకప్రతులై బ్రాహ్మణవేషాలు వేసుకున్నారు. మొహాల్లో మాత్రం వీరశ్రీ తాండవ మాడుతోంది. అనేకపర్వతాలూ అవీ దాటారు. వాటిల్లోంచి పుట్టిన కాలకూటం, శోణం, కంటకీయం నదులూ దాటారు. సరయూనదీ, పూర్వకోసలదేశం, మిథిలదేశం గంగానదీ గడిచి మగధదేశం ప్రవేశించారు. గోరథ పర్వత మెక్కి గిరిప్రజం చూశారు. గిరిప్రజం మగధ రాజధాని. పరాయివాడు తేరిచూడడానికి వీలులేని పిడుగుల్లాటి పెద్ద పెద్ద కోటలతోనూ అందమైన గోపురాలతోనూ పువ్వులతో ఘమఘమలాడు తూన్న ఉపవనాలతోనూ అలకాపట్నంలా ఎంతో అందంగా కనిపిస్తున్నాది గిరిప్రజం. చూసి చకితు డయాడు కృష్ణుడు. తల పంకించాడు “చూడండి. ఈ గోరథమూ, రుషభమూ, వైవేరమూ, రుషికొందా, చైత్యగిరి - ఈ ఐదు వీరి భటుల్లాగ ఈ పట్నం చుట్టూ కాస్తున్నాయి. అందుకనే ఈ పూరుపేరు గిరిప్రజం. ఇక్కడే పూర్వం దీర్ఘతముడు ఉసిజ(ఔశీనరి) అనే శూద్రస్త్రీ గర్భంలో కక్షీవంతుడూ మొదలైన వాళ్ళని కన్నాడు. అతడి అనుగ్రహంవల్లా దుర్భేద్యమైన ఈ కోటలబలంవల్లా మగధవాళ్ళని మనుష్యమాత్రుడు గెలవలేడు” అన్నాడు.

ముగ్గురూ గోరథపర్వతం మీంచి నగర ద్వారంగుండా పట్నంలోకి వెళ్ళక, సరాసరి చైత్యకగిరి ఎక్కారు. దాని శిఖరంమీద వున్న మూడు భేరులు చూశారు. మగధవాళ్ళు మానుషాదం అనే ఆబోతుని చంపి, దాని చర్మంతో చేసి పెట్టినవి భేరీలు. పైవాళ్ళు పట్నంలో ప్రవేశిస్తే చాలు. దీర్ఘతముడి ప్రభావంవల్ల వాటంతట అవే మోగుతా యవి. అందుకనే గోరథం దారిని వెళ్ళక ఇక్కడికి పదమన్నాడు కృష్ణుడు.

ముగ్గురూ ముందు ఆ మూడు భేరీలూ చిదకగొట్టారు. చైత్యకగిరి మధ్యని పగలగొట్టి దొంగదారిని గిరిప్రజంలో ప్రవేశించారు. ప్రవేశించి, ప్రథమంలో పూలమాలలు కట్టేవాళ్ళ ఇళ్ళకీ గంధాలూ అవీ తీసేవాళ్ళ ఇళ్ళకీ వెళ్ళారు. గంధాలూ పూలమాలలూ బలాత్కారంగా అడిగి పుచ్చు కున్నారు. ముగ్గురూ అగరూ చందనం పుప్పొళ్ళూ అవీ పూసుకున్నారు. రీవిగా పూలమాలలు వేసుకున్నారు. అలా గిరిప్రజం రాచబాటని నడుచుకుంటూ వెళుతూవుంటే ముగ్గురినీ చిత్రంగా చూశారు గిరిప్రజం పౌరులు.

జరాసంధుడికోటలో బ్రాహ్మలికిమాత్రం అడ్డులేదు. రాత్రీ, పగలూ ఎప్పుడుపడితే అప్పుడు వెళ్ళవచ్చువాళ్ళు. అది అవకాశం చేసుకుని, పశువులపాకలో సింహాలు దూరినట్టు, జరాసంధుడి గృహం లోకి వెళ్ళారు భీమార్జునులూ, కృష్ణుడున్నా. అర్ధరాత్రయినా అభ్యాగతులకీ, స్నాతక బ్రాహ్మలికీ ఎదురు వెళ్ళి పూజించేవ్రతం జరాసంధుడిది. కృష్ణుడికీ, భీమార్జునులకీ ఎదురువచ్చి పూజలూ వగైరాలు చెయ్యబోయా డతడు. అవేవీ అఖుద్దేదన్నారు వాళ్ళు. వీళ్ళగర్వమూ అదీ చూస్తే ఇదేదో పేచీలాగే వుందనుకున్నాడు జరాసంధుడు. “మీరు స్నాతకులే అయితే ఈ చందనం, పూలమాలలూ ఏమిటి?” అంటూ ప్రశ్నించాడు. “చైత్యకగిరి ఎక్కడం, భేరీలు పగలెయ్యడం, తప్పుదారిని పట్నంలో చొరబడడం - ఇదంతా ఏమిటి(మాలలూ అవీ వేసుకోవడం,

సుగంధద్రవ్యాలు పూసుకోవడం, తప్పుదారిని ప్రవేశించడం, కొండలూ అవీ ఎక్కడం మొదలైనవి స్నాతకులైనవాళ్ళు చెయ్యరాని పనులు. చూ. గౌతమస్మృతి. సూ. 334) పోనీ, నేను చేసే సత్కారం పుచ్చుకోవడాని కేం వచ్చింది? మీరేదో వేషధారుల్లాగే వున్నారు. మీ వేషాలు చూస్తే బ్రాహ్మలలాగానూ, మీ పొడవాటి చేతులూ, ఎత్తయిన ఛాతీలూ అవీ చూస్తే అచ్చంగా క్షత్రియులులాగానూ కనిపిస్తున్నారు. ఏమిటి సంగతి?” అన్నాడు.

“అవును. క్షత్రియులమే. క్షత్రియజాతి స్నాతకులం మేం” అన్నాడు కృష్ణుడు. “బ్రాహ్మలే అన్నమాటేమిటి? క్షత్రియులూ వైశ్యులూ కూడ స్నాతకప్రతులు కావచ్చుకదా! గంధమూ, పూలమాలలూ వేసుకున్నా మంటున్నావు. వీట్లో లక్ష్మీవుంటుంది కనక బలవంతంగా పుచ్చుకు వేసుకున్నాము. ఇక, తప్పుదారిని వచ్చామన్నావు. స్నేహితుల ఇంటికైతే అసలు దారిని రావడం, విరోధుల ఇంటికైతే పెడదారిని రావడం క్షత్రియధర్మం. నీ దగ్గిరికి మేం వచ్చిన ప్రయోజనం వేరు. అంచేత నువ్విచ్చే అర్ఘ్యపాద్యాలూ నిరాకరిస్తున్నాము” అన్నాడు.

“అదేమాన్మమాట? మీరు నాకు గానీ, నేను మీకుగానీ ఏనాడూ ఏ కీడూ చేసిన పాపాన పోలేదు. ఏ దోషమూ ఎరగను నేను. మీకు పగవాణ్ణెలా అయాను? దైవభక్తుణ్ణి. ఉత్తమ క్షత్రియధర్మం తప్పనివాణ్ణి. పైపెచ్చు మునులన్నా బ్రాహ్మలన్నా ఎంతో గౌరవం నాకు” అన్నాడు జరాసంధుడు.

“అగు- ఉత్తమ క్షత్రియధర్మం తప్పనివాణ్ణంటున్నావు. ఏదోషమూ ఎరగనంటున్నావు. బావుంది. ఉత్తముడైన క్షత్రియుడు - నీ లాగ రాజుల్ని ఖైదులో పెట్టి, వాళ్ళని పశువుల్లాగ నరుకుతూ! శివపూజ చేస్తున్నవాడు - నరలోకంలో ఎవడున్నాడు? ఇంతకంటే దోషం ఏం కావాలి? నిష్కారణంగా ఏ పాపం ఎరగనివాళ్ళని హింసించేవాడు లోకాని కంతటికీ శత్రువే అవుతాడు. డయాధర్మం లేకందా నిర్దోషుల్ని చంపు తున్నావు. పాపాత్ముడివి. ధర్మరక్షణ కోసం కంకణం కట్టుకున్నవాళ్ళం మేం. నిన్ను ఉపేక్షిస్తే మాకూ ఆ పాపం చట్టుకుంటుంది. ఈ పాప భయమే మమ్మల్ని ఇలా వచ్చేటట్టు చేసింది. కులం రక్షించడంకోసమని క్షత్రియకులం యావత్తూ భరిస్తున్నవాడు పంపగా వచ్చాం. దుష్టనాశనం చేసే మరీ వెళతాం”

“నాకంటే గొప్పవాడు లేడు” అని ఎదటివాళ్ళకి అవమానంగా మాట్లాడకు. నీతీ నియమం లేకందా మహాత్ముల్ని అవమానం చేసిన బృహద్రథుడూ(గరుత్మంతునిచేత భంగపడ్డాడు) దంబోద్భవుడూ(చూ. ఉద్యోగపర్వం మూడో ఆశ్వాసం) కార్తవీర్యార్జునుడూ(చూ. అరణ్యపర్వం మూడో ఆశ్వాసం) ఏమయారో ఆలోచించు. ప్రతాపంతో రణయజ్ఞం చేసిన వీరులూ, ఉగ్రమయిన తపస్సుచేసిన తాపసులూ సద్గతి పొందుతారు. అంతే కాని నీలాగ దారుణంగా ఖైరవపూజ చేసినవాళ్ళకి ఏం గతి దొరుకుతుందని! ఐందేదో అయింది. ఇప్పుడైనా నామాట విను. ఖైదులోంచి రాజుల్ని వొదిలిపెట్టు.

“నిజం దాచడ మెందుకూ. ఇదిగో ఈయన భీముడు. ఈయన అర్జునుడు. నువ్వు పెట్టిన చిచ్చు అర్పదానికి వచ్చిన పాండవసింహాలు వీళ్ళు. నేను కృష్ణుణ్ణి. బుద్ధికలిగి రాజుల్ని వొదిలిపెట్టావా

మంచిమాట. లేదా యుద్ధంలో నిన్ను కాజేస్తాము. తప్పదు. రాజుల్ని విడిపించకండా మాత్రం కదలడం జరగదు” అన్నాడు శ్రీకృష్ణుడు.

ఈమాటలతో జూలుపట్టిలాగిన సింహంలా కనుబొమలు ముడిపెట్టి చక్రమన్నాడు జరాసంధుడు. “పరాక్రమంతో దండెత్తి పరరాజుల్ని గెలవడం దోషమా?” అంటూ పిడికిలి బిగించాడు. దేవకార్యంకోసం తెచ్చాను రాజుల్ని. వీళ్ళని వొదిలిపెట్టవలసిన అగత్యం ఏంవచ్చింది నాకు? పరాక్రమమే నాప్రతం. నువ్వు కాదన్నా, నేను చేసింది ఉత్తమక్షత్రియధర్మమే. ప్రతాపంలో నన్ను గెల్చుకువెళ్ళినవాడు లేడు. కృష్ణా, వీళ్ళకంటే కొత్తగాని, నువ్వు బాగానే ఎరుగుదువే నన్ను!

“సరే. నన్ను సైన్యంతో సైన్యం పెట్టుకు యుద్ధం చెయ్యమంటారా, రండి. కాదూ, మీ ముగ్గురితో నన్ను వొక్కణ్ణి పోట్లాడమంటారా, సంయ్యే. లేదు, ఇద్దరితో దెబ్బలాడమన్నా వొక్కడితో కలబడమన్నా - దేనికన్నా సిద్ధం. ఏ ఆయుధంతో డీకొనాలంటే దాంతోనే రండి. అన్నిటికీ సిద్ధంగానే వున్నాను” అన్నాడు.

“ఒక్కడితో ఇద్దరు ముగ్గురు యుద్ధం చెయ్యడం తగనిపని” అన్నాడు కృష్ణుడు. “ఇదిగో మేం ముగ్గుర మున్నాం, మాలో నీ ఇష్టంవచ్చినవాణ్ణి ఎంచుకో. ఆయుధాలతోనూ అవసరం లేదు మాకు. మల్లయుద్ధం చేద్దాం” అన్నాడు.

“బావుంది. ఐతే, మీ ముగ్గురిలోనూభీముడే నాకంటికి ఆనుతున్నాడు. ఇతడూ నేనూ కుస్తీపడతాం” అన్నాడు జరాసంధుడు. మల్లయుద్ధం ప్రారంభించేముందు తన కొడుకు సహదేవుడికి రాజ్యాభిషేకం చేశాడు. పురోహితుడిచేత స్వస్తివచనాలూ అవీ చెప్పించుకున్నాడు. జుత్తు విప్పి గట్టిగ సిగవేసు కున్నాడు. మల్లయుద్ధానికి అనువైన కాసెకోకా అదీ బిగించుకున్నాడు. వీరరసికత్వంతో మీసం మెలిపెడుతూ వచ్చి తీవ్రంగా రంగంలో నుంచున్నాడు. అతడికంటే అగ్రజంగా తయారయ్యాడు భీముడు.

భీముడూ జరాసంధుడూ వొక్కసారి కలియబడ్డారు. ఇద్దరూ బలంలో సమవుజ్జీలు. ఇద్దరూ వొకళ్ళమీద వొకళ్ళు కోపం పెట్టుకున్నారు. ఇద్దరూ కుస్తీలలో గడితేరినవాళ్ళు. ఇద్దరూ వొడుపులతో కలియబడుతూంటే, పదాపదా కొట్టుకుంటూంటే - కాలయముడు గాని విజృంభించి ఈ సంక్షోభం కలిగిస్తున్నాడా అని భయపడ్డారు ప్రజలు. కౌశలంగా వొకళ్ళ నొకళ్ళు లాక్కుంటున్నారు. ఒకళ్ళ నొకళ్ళు పట్టుకుంటున్నారు. ఒకళ్ళ నొకళ్ళు కిందవేస్తున్నారు. కోపంతో పెనగులాడుతున్నారు.

ఉభయులూ మహోగ్రమైన ఇనపగుడియలలాంటి బాహుదండాలతో దారుణంగా బాదుకుంటున్నారు. భయంకరంగా వుంది మల్లయుద్ధం. సింహమూ ఏనుగూ పోట్లాడినట్టు, రెండు వజ్రవర్షతాలు ఢీకొన్నట్టు, ఇంద్రుడూ వృత్రాసురుడూ కలబడ్డట్టు ఇద్దరూ ఘోరంగా పోరాడుతున్నారు.

కార్తికమాసం పాడ్యమినాడు ఆరంభమైంది మల్లయుద్ధం. చతుర్దశివరకూ ఈ పద్నాలుగు రోజులూ షిసరంత ఎడతెరిపిలేకుండా పోరాడతూ పోట్లాట జరుగుతూనే వుంది. త్రయోదశినాడు

ఇద్దరూ మరింత ఘోరంగా దెబ్బలాడారు. అక్కసుదీరా వొకళ్ళనొకళ్ళు కొట్టుకున్నారు. లాక్కున్నారు. విసురుకున్నారు. గుడ్డుకున్నారు. పొడుచుకున్నారు. తన్నుకున్నారు. తోసుకున్నారు. తమకీ వచ్చిన కుస్తీ పట్టన్నీ ఉపయోగించారు. అవాళ మర్నాడూ అలాగే వెళ్ళింది.

చతుర్దశినాటి రాత్రి జరాసంధుడు బాగా అలిసిపోయాడు. అది కనిపెట్టాడు కృష్ణుడు. భీముడికి ఇసారా ఇచ్చాడు. “ఎదటివాడు నీరసంలో పడ్డాడు. ఇదే సమయం వాణ్ణి చంపడానికి. కానీ, నీ బలమూ, నీ తండ్రి గాలి బలమూ చూపించాలి” అన్నాడు.

జల్లుకున్నాడు భీముడు. వాయుదేవుణ్ణి తలుచుకున్నాడు. ఒక్కసారి బ్రహ్మాండమైన బలం వచ్చినట్లయింది. అమాంతంగా జరాసంధుణ్ణి మీదికెత్తి అదే తిప్పడం తిప్పాడు. ముక్కుంటా, నోటంటా, చెవుల్లోంచీ రక్తం కక్కుకున్నాడు జరాసంధుడు. అలా వందసార్లయినా తిప్పాడు భీముడు. సుడిగాల్లో గిరగిరా తిరిగే గడ్డిపోచలా కనిపించాడు జరాసంధుడు. అంతతో పోలేడు. భయపడి పెదబొబ్బలు పెట్టేట్టు గా-ట్టిగా అడిసిపట్టుకుని బలంకొద్దీ వో-ళ్ళటి చరిశాడు. దాంతో కీళ్ళూ కీళ్ళూ సంధులు విడిపోయి చచ్చిపూరుకున్నాడు జరాసంధుడు. భూమి దద్దరిల్లి నట్టు సింహనాదం చేశాడు భీముడు. బ్రహ్మాండం బద్దలైందో, హిమాలయశిఖరం విరిగిపడిందో అంటూ గడగడలాడింది గిరిప్రజం. గర్భిణీస్త్రీలకి గర్భపాతమే ఐపోయింది. మగధనేనాశిబిరాల్లో చిక్కితే నెత్తురు లేదు. లోకానికి తెలియాలంటూ జరాసంధుడి కళేబరం తెచ్చి కోట దేవిడిముందు పడవేశాడు భీముడు.

తెల్లవారింది మగధప్రజలు భయపడవద్దని అభయమిచ్చాడు కృష్ణుడు. చెరలోవున్న రాజులందరినీ విడిపించాడు. జరాసంధుడి కొడుకుని చేరదీశాడు. ధైర్యం చెప్పాడు. అతణ్ణే మగధసింహాసనం మీద కూర్చోబెట్టాడు. “మీతాత సంపాదించిన రత్నాలరథం తీసుకురా” అంటూ ఆజ్ఞాపించాడు.

వెంటనే రథం తెప్పించి చేతులు జోడించాడు సహదేవుడు. “పూర్వం తారకాసురుడితో జరిగిన యుద్ధంలో ఇంద్రుడు ఎక్కినరథం ఇది. ఇంద్రుడు వసురాజు కిచ్చాడు. వసురాజు తన కొడుకు బృహద్రథుడి కిచ్చాడు. జరాసంధుడి తాత దగ్గిరనుండీ వస్తూన్న దివ్యరథ మిది” అంటూ చెప్పాడు కృష్ణుడు. భీమార్జునులతోసహా రథమెక్కి కూచున్నాడు. ఇక దానికి సారథి కావాలి. గరుత్మంతుణ్ణి తలచుకున్నాడు ధగధగ మెరిసిపోతున్న రెక్కలతో ఉత్తరక్షణంలో వచ్చి వాలాడు గరుత్మంతుడు. తలవంచి, నమస్కరించి నుంచున్నాడు. అతణ్ణి సారథ్యం చెయ్యమన్నాడు కృష్ణుడు. మనోవేగ వాయువేగాలతో రథం తెచ్చి ఇంద్రప్రస్థంలో దించాడు గరుత్మంతుడు.

“హమ్మయ్యా” ప్రజాకంటకుణ్ణి చంపేశాడు భీముడు. రాజుల అరదండాలు విడిపించారు పాండవులు. నాలుగుసముద్రాల మధ్యావున్న భూ ప్రపంచంలో ధర్మరాజు సామ్రాజ్యం సాటిలేని దైంది” అంటూ సంతోషించారు లోకులు.

ఇంద్రప్రస్థంలో ఆశ్చర్యమే ఆశ్చర్యం. “ఏ ఆయుధం చేతా చావనివాడు జరాసంధుడు. అలాంటివాణ్ణి భీముడుగనక చంపేసి వచ్చాడు. మరొకళ్ళకయితే సాధ్యంకానిపని” అంటూ

భగవాన్ శ్రీసత్యానందమహర్షి గీతాభక్తజనాశ్రమ

స్వర్ణోత్సవములు

కిసాన్ నగర్ బాల్కండ మం. నిజామాబాద్ జిల్లా.

2013 ఏప్రిల్ 13, 14, 15 తేదీలు శని, ఆది సోమవారములు

1964 వ సంవత్సరము ఏప్రిల్ 24వ తేదీన భగవాన్ శ్రీసత్యానందమహర్షులవారు నిజామాబాద్ జిల్లా బాల్కండ మండలము కిసాన్ నగర్ గ్రామమునందు గీతాశ్రమమును స్థాపించి అచట శ్రీమహర్షులవారు ఎంతో కాలము నివసించి తమ తపశ్శక్తిని ఆశ్రమమునందు నిక్షిప్తము చేసియున్నారు. శ్రీరాధాకృష్ణ భగవానుని, శ్రీతారకేశ్వరమహాదేవుని తమ అమృత హస్తములతో ప్రతిష్ఠించియున్నారు.

ఇట్టి పవిత్ర ఆశ్రమమునకు 2013 ఏప్రిల్ కు ఏబది సంవత్సరములు వచ్చుచున్నవి. బంగారమునకు తావి అభినట్లు ఈనెలలోనే 14వ తేది జగద్విఖ్యాత మహాపురుషుడైన భగవాన్ శ్రీరమణ మహర్షులవారి 63వ ఆరాధనము కూడ కలిసివచ్చినది. ఈ సందర్భముగ శ్రీసత్యానందాశ్రమ పరిష్ట పీఠాధిపతులు పూజ్యపాదులు శ్రీబ్రహ్మానందతీర్థ స్వాములవారి అధ్యక్షతన మహావైభవముగ 2013 ఏప్రిల్ 13, 14, 15 తేదీలలో స్వర్ణోత్సవములు నిర్వహించ గీతాభక్తజనాశ్రమ సంఘము తలపెట్టినది.

ఈ మూడు దినములలో ఎందరో మహానీయులు పండితులు భారతదేశ నలుమూలలనుండి విచ్చేసి తమ దివ్య ప్రవచనములను అనుగ్రహింతురు.

కావున ఆధ్యాత్మిక జిజ్ఞాసాపరులందరు ఈ మహత్తర కార్యక్రమములో పాల్గొని జగద్గురువైన శ్రీకృష్ణ భగవానుని దివ్యానుగ్రహమునకు, అపర విరాగమూర్తియైన భగవాన్ శ్రీ రమణమహర్షుల వారి కృపాకటాక్షమునకు, అఖండ గీతాప్రచారకులు, “శ్రీమద్భగవద్గీతామృత తరంగిణి” గ్రంథకర్తలు భగవాన్ శ్రీసత్యానందమహర్షులవారి ఆశీస్సులకు, అపరశుకయోగీంద్రులు పూజ్యపాదులు శ్రీ బ్రహ్మానందతీర్థస్వాములవారి కృపావీక్షణములకు పాత్రు లగుదురుగాక!

ఆశ్రమమునకు వచ్చు మార్గము :

తిరుపతివైపు నుండి వచ్చువారు వరంగల్ లోదిగి నిర్మల్ అదిలాబాద్ బస్సులు ఎక్కవలెను. హైదరాబాదు, నిజామాబాద్ నుండి వచ్చువారు నిర్మల్ అదిలాబాద్ ఎక్స్ ప్రెస్, ఆర్డినరి బస్సులు ఎక్కి బాల్కండ-ముప్పాల్ మధ్యనున్న కిసాన్ నగర్ బస్టాండునందు దిగి అచటికి ఒక ఫర్లాంగు దూరముననున్న గీతాశ్రమమునకు రావగును. ఆర్కూర్ నుండి 15 నిమిషాలకు ఒక బస్సు కలదు.

శ్రీసత్యానందాశ్రమ శాశ్వత భిక్షా నిధి

గుంటూరు జిల్లా తెనాలి వాస్తవ్యులు శ్రీమతి శ్రీ గుడిపల్లి సాయివరప్రసాద్ దంపతులు వారి తండ్రిగారు కీ॥శే॥ శ్రీగుడిపల్లి సత్యనారాయణగారి జ్ఞాపకార్థము ప్రతి సంవత్సరము ఆషాఢ శుద్ధ త్రయోదశినాడు శ్రీసత్యానందాశ్రమవాసులకు శాశ్వతభిక్షా నిమి త్తము 15000/-రూ. సమర్పించినారు. సద్గురుదేవులు సమస్తపరివారమును అనుగ్రహింతురు గాక!

గమనిక : మీరు శాశ్వత భిక్షానిధికి విరాళములు సమర్పించవచ్చును. మీరిచ్చు 15,000/- రూపాయలు జాతీయ బ్యాంకులో ఫిక్సెడ్ చేసి దానిపై వచ్చు వడ్డీని మాత్రమే ఖర్చుచేసి మీరు కోరిన దినమున శ్రీజగదంబాతారకేశ్వరులకు మరియు సద్గురుదేవులకు మీ గోత్రనామములతో అభిషేకము అర్చనచేసి ఆశ్రమములో మహాప్రసాదవినియోగము భిక్ష (భోజనము) ఏర్పాటు చేయబడును.

5116/- అక్షరాల ఐదువేల నూటపదహారురూపాయలు పంపి శ్రీవిశ్వమీమాంస రాజపోషకులుగ శ్రీమాన్ శ్రీసాయివరప్రసాద్ గారు (తెనాలి) చేరినారు. పత్రికకు ఇతోధికముగ చేయూత నందించుచున్నారు. వారికి సద్గురుదేవులు సమస్త సమృంగళములను ప్రసాదింతురు గాక!

ఆశ్రమవార్తలు

2013 సం॥ ఫిబ్రవరి 1, 2 తేదీలలో అఖిలాంధ్ర సాధు పరిషత్ సభలలో శ్రీహరితీర్థస్వాముల వారు పాల్గొనినారు. 1వ తేదీ మధ్యాహ్నము తమ ప్రసంగమును అందించినారు.

3వతేది మెట్ పల్లిలో శ్రీసత్యానందాశ్రమములో జరిగిన సంచార సత్సంగ కార్యక్రమములో పాల్గొని శ్రీహరితీర్థస్వాములవారు ప్రసంగించారు.

4వ తేది అలహాబాద్ కుంభమేలాలో పాల్గొనుటకు శ్రీహరితీర్థస్వాములవారు వెళ్ళినారు. 6వ తేది శ్రీకాశీవిశ్వేశ్వరుని సందర్శించుకుని 7వ తేది అలహాబాద్ సురత్ గిరిబంగళా హరిద్వార్ వారి క్యాంపులో 13వ తేదీ వరకు ఉండినారు. 10వ తేది షాహిస్నానము గావించుకొనినారు. 15వ తేది తిరిగి శ్రీసత్యానందాశ్రమమునకు చేరుకున్నారు.

23, 24, 25 తేదీలలో నిజామాబాద్ జిల్లా పిప్రి ఓంకారేశ్వరాశ్రమములో జరిగిన సాధు సమ్మేళనములో శ్రీహరితీర్థస్వాములవారు పాల్గొని ప్రసంగించినారు.

అచార్య శ్రీహరితీర్థస్వామివారి సంపాదకత్వమున అరుణ గ్రాఫిక్స్ నెల్లూరులో ముద్రింపబడి ఇనమడుగు శ్రీసత్యానందాశ్రమమువారిచే ప్రచురింపబడినది. పిన్. 524137